

ພາກທີ I.....2

ຈຸດປະສົງ ແລະ ຫຼັກການ.....2

1.1 ຈຸດປະສົງ ຂອງຄຳແນະນຳ.....2

1.2 ຫຼັກການ ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆ.....2

ພາກທີ II.....5

ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ.....5

2.1 ການກັ່ນຕອງ ໂຄງການລົງທຶນ ແລະ ກິດຈະການຕ່າງໆ.....5

2.2 ບັນຊີໂຄງການລົງທຶນ ແລະ ກິດຈະການຕ່າງໆ.....6

2.3 ບົດລາຍງານການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ (ບສຕສ).....7

2.4 ການທົບທວນ ບົດລາຍງານການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ7

2.5 ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳມະຊາດ (ຜຄຕສ) 11

2.6 ໃບຢັ້ງຢືນກ່ຽວກັບສິ່ງແວດລ້ອມ..... 11

2.7 ການອອກ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ 15

2.8 ໜ້າທີ່ ແລະ ຄວາມຮັບຜິດຊອບ ຂອງເຈົ້າຂອງໂຄງການ ໃນຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ 16

2.9 ໜ້າທີ່ ແລະ ຄວາມຮັບຜິດຊອບ ຂອງຂະແໜງການລັດ ທີ່ຕິດພັນກັບ ຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ 18

2.10 ການມີສ່ວນຮ່ວມຂອງ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ 24

2.11 ຂັ້ນຕອນການມີສ່ວນຮ່ວມຂອງມວນຊົນ..... 25

2.12 ພັນທະໃຊ້ຈ່າຍຂອງເຈົ້າຂອງໂຄງການ 26

2.13	ການຄຸ້ມຄອງຄ່າທຳນຽມ ແລະ ຄ່າບໍລິການ	27
2.14	ການສະໜອງຂໍ້ມູນ	28
2.15	ການລາຍງານ	28
2.16	ການເປີດເຜີຍຂໍ້ມູນ ສູ່ ສາທາລະນະ.....	29
2.17	ການຈັດຕັ້ງ ການຕິດຕາມກວດກາ.....	31
2.18	ການຕິດຕາມກວດກາ ໂດຍເຈົ້າຂອງໂຄງການ	31
2.19	ການຕິດຕາມກວດກາ ໂດຍອົງການຈັດຕັ້ງລັດ	32
2.20	ຂອບເຂດສິດຂອງ ອົງການຈັດຕັ້ງລັດ ໃນການຕິດຕາມກວດກາ	35
ພາກທີ III.....		36
ບົດບັນຍັດສຸດທ້າຍ		36
3.1	ການຈັດຕັ້ງ.....	36
3.2	ຜົນສັກສິດ.....	36



ສາທາລະນະລັດ ປະຊາທິປະໄຕ ປະຊາຊົນລາວ

ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ເລກທີ 8029/ກຊສ
ນະຄອນຫລວງວຽງຈັນ, ວັນທີ 17 ທັນວາ 2013

ຄຳແນະນຳ

ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ

ຈາກໂຄງການລົງທຶນ ແລະ ກິດຈະການຕ່າງໆ

- ອີງຕາມມາດຕາ 21 ຂອງ ກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ເລກທີ 29/ສພຊ, ລົງວັນທີ 18 ທັນວາ 2012;
- ອີງຕາມດຳລັດ ວ່າດ້ວຍ ການຈັດຕັ້ງ ແລະ ການເຄື່ອນໄຫວ ຂອງ ກະຊວງ ຊັບພະຍາກອນທຳມະຊາດ ແລະ ສິ່ງແວດລ້ອມ ສະບັບ ເລກທີ 435/ນຍ, ລົງວັນທີ 28 ພະຈິກ 2011.

ລັດຖະມົນຕີ ວ່າການ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ

ອອກຄຳແນະນຳ:

ພາກທີ I

ຈຸດປະສົງ ແລະ ຫຼັກການ

1.1 ຈຸດປະສົງ ຂອງຄຳແນະນຳ

ຄຳແນະນຳ ສະບັບນີ້ ແມ່ນການຈັດຕັ້ງປະຕິບັດ ແລະ ຜັນຂະຫຍາຍ ເນື້ອໃນທີ່ກຳນົດໄວ້ໃນ ມາດຕາ 21 ຂອງ ກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ເລກທີ 29/ສພຊ, ລົງວັນທີ 18 ທັນວາ 2012 ເພື່ອແນໃສ່ເຮັດໃຫ້ທຸກໂຄງການລົງທຶນ ແລະ ກິດຈະການຕ່າງໆ ຂອງລັດ ແລະ ເອກະຊົນ ທັງພາຍໃນ ແລະ ຕ່າງປະເທດ ທີ່ດຳເນີນການຢູ່ພາຍໃນ ສປປ ລາວ ທີ່ກໍ່ໃຫ້ເກີດ ຫລື ຈະກໍ່ໃຫ້ເກີດ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ໄດ້ມີຄວາມເປັນເອກະພາບໃນຂອບເຂດທົ່ວປະເທດ ໃນການຈັດຕັ້ງປະຕິບັດ ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆ ໃຫ້ໄດ້ຢ່າງມີປະສິດທິຜົນ ແລະ ຕັ້ງໜ້າປະກອບສ່ວນ ເຂົ້າໃນການພັດທະນາເສດຖະກິດ-ສັງຄົມຂອງຊາດໃຫ້ມີຄວາມຍືນຍົງ, ການຫລຸດຜ່ອນ ແລະ ສ້າງຄວາມອາດສາມາດປັບຕົວ ເຂົ້າກັບສະພາບໂລກຮ້ອນ.

1.2 ຫຼັກການ ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆ

ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆ ຕ້ອງປະຕິບັດຕາມຫຼັກການ ດັ່ງນີ້:

- ເຈົ້າຂອງໂຄງການ ຕ້ອງຮັບຜິດຊອບຢ່າງເຕັມສ່ວນ ໃນການດຳເນີນຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆຂອງຕົນ ໂດຍຮັບປະກັນໃຫ້ໄດ້ຮັບໃບຢັ້ງຢືນກ່ຽວກັບສິ່ງແວດລ້ອມຮັບຮອງເອົາ ບົດລາຍງານການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່

ກ່ຽວຂ້ອງ ກ່ອນ ຈະດໍາເນີນການກໍ່ສ້າງ ໂຄງການລົງທຶນ ແລະ ກິດຈະການຕ່າງໆ ທີ່ສະເໜີມານັ້ນ;

- ເຈົ້າຂອງໂຄງການ ຕ້ອງດໍາເນີນ ຂະບວນການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ ໃຫ້ຖືກຕ້ອງ ແລະ ສອດຄ່ອງ ກັບບັນດາເນື້ອໃນທີ່ໄດ້ກຳນົດໄວ້ ໃນຄໍາແນະນໍາສະບັບນີ້ ລວມທັງ ບົດແນະນໍາທາງດ້ານວິຊາການ ແລະ ລະບຽບກົດໝາຍອື່ນ ທີ່ກ່ຽວຂ້ອງ;

- ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ຈາກໂຄງການລົງທຶນ ແລະ ກິດຈະການຕ່າງໆ ຕ້ອງດໍາເນີນການໂດຍ ຜູ້ບໍລິການດ້ານສິ່ງແວດລ້ອມ ພາຍໃນ ຫລື ຕ່າງປະເທດ ທີ່ໄດ້ສ້າງຕັ້ງ ແລະ ດໍາເນີນການ ສອດຄ່ອງກັບກົດໝາຍ ວ່າດ້ວຍ ການປົກປັກຮັກສາສິ່ງແວດລ້ອມ (ສະບັບປັບປຸງ) ມາດຕາ 44 ແລະ ມາດຕາ 45;

- ເຈົ້າຂອງໂຄງການ ຕ້ອງຮັບປະກັນການມີສ່ວນຮ່ວມຂອງມວນຊົນ ແລະ ການປົກສາຫາລືກັບ ອົງການປົກຄອງທ້ອງຖິ່ນຂັ້ນຕ່າງໆ, ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນທີ່ກ່ຽວຂ້ອງ, ຊຶ່ງຕ້ອງໄດ້ປະຕິບັດຢ່າງຖືກຕ້ອງ ແລະ ເຂັ້ມງວດ ຕາມຄໍາແນະນໍາສະບັບນີ້ ແລະ ບົດແນະນໍາ ວ່າດ້ວຍການມີສ່ວນຮ່ວມຂອງມວນຊົນ ລວມທັງ ລະບຽບກົດໝາຍອື່ນທີ່ກ່ຽວຂ້ອງ;

- ເຈົ້າຂອງໂຄງການ ຕ້ອງຮັບປະກັນ ການຈັດຕັ້ງປະຕິບັດ ມາດຕະການສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ທີ່ໄດ້ກຳນົດໄວ້ໃນ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ ພ້ອມທັງ ຮັບຜິດຊອບຢ່າງເຕັມສ່ວນຕໍ່ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆຂອງຕົນ ໄປຕະຫລອດໄລຍະເວລາການກໍ່ສ້າງ ແລະ ການດໍາເນີນໂຄງການ;

- ໃນກໍລະນີທີ່ເຈົ້າຂອງໂຄງການ ຕ້ອງການມອບເຫມົາຕໍ່ໃຫ້ຜູ້ອື່ນ ດໍາເນີນກິດຈະການໃດໜຶ່ງຂອງໂຄງການ ລົງທຶນ ແລະ ກິດຈະການຕ່າງໆຂອງຕົນ, ເຈົ້າຂອງໂຄງການ ຕ້ອງກຳນົດເນື້ອໃນ ແລະ ເງື່ອນໄຂລະອຽດ ກ່ຽວກັບ ມາດຕະການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ເຂົ້າໃນສັນຍາຮັບເຫມົາຕໍ່ ເພື່ອໃຫ້ຜູ້ຮັບເຫມົາຕໍ່ ໄດ້ຈັດຕັ້ງປະຕິບັດມາດຕະການດັ່ງກ່າວ ຢ່າງ

ຖືກຕ້ອງ ແລະ ຄົບຖ້ວນ, ແຕ່ ເຈົ້າຂອງໂຄງການ ຍັງຕ້ອງໄດ້ມີຄວາມຮັບຜິດຊອບຢ່າງ ເຕັມສ່ວນ ສໍາລັບການດໍາເນີນການ ຫລື ການປ່ອຍປະລະເລີຍ ຕໍ່ການປະຕິບັດ ກົດຈະການໃດໜຶ່ງຂອງຜູ້ຮັບເໝົາຕໍ່ ທີ່ເປັນສາຍເຫດ ເຮັດໃຫ້ ມີຜົນກະທົບຕໍ່ ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ຈາກໂຄງການລົງທຶນ ແລະ ກົດຈະການຕ່າງໆ;

- ໃນໄລຍະການກໍ່ສ້າງ ຫລື ການດໍາເນີນ ໂຄງການລົງທຶນ ແລະ ກົດຈະການ ຕ່າງໆ, ຖ້າ ພະແນກຊັບພະຍາກອນ ທໍາມະຊາດ ແລະ ສິ່ງແວດລ້ອມແຂວງ/ນະຄອນ ທີ່ ກ່ຽວຂ້ອງ ເຫັນວ່າ ແຜນການຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທໍາມະຊາດ ບໍ່ໄດ້ກໍານົດບັນດາມາດຕະການ ໃນການຫລຸດຜ່ອນ ແລະ ແກ້ໄຂຜົນກະທົບ ຢ່າງພຽງພໍ ແລະ ຖືກຕ້ອງ ກັບສະພາບຄວາມເປັນຈິງ ຫລື ບໍ່ສາມາດປະຕິບັດໄດ້ຕາມ ຈຸດປະສົງຄາດໝາຍ, ພະແນກຊັບ ພະຍາກອນທໍາມະຊາດ ແລະ ສິ່ງແວດລ້ອມແຂວງ/ ນະຄອນ ຈະຕ້ອງໄດ້ແຈ້ງເປັນລາຍລັກອັກສອນ ກ່ຽວກັບບັນຫານັ້ນ ພ້ອມທັງ ກໍານົດ ເວລາ ໃຫ້ເຈົ້າຂອງໂຄງການ ປັບປຸງແຜນການດັ່ງກ່າວ ແລ້ວສົ່ງໃຫ້ ພາກສ່ວນຕົນ ພິຈາລະນາຮັບຮອງຄືນໃໝ່;

- ເຈົ້າຂອງໂຄງການ ທີ່ໄດ້ມອບໂອນກໍາມະສິດ ໂຄງການລົງທຶນ ແລະ ກົດຈະການຕ່າງໆ ຂອງຕົນ (ເຈົ້າຂອງໂຄງ ການເກົ່າ) ໃຫ້ຜູ້ອື່ນ (ເຈົ້າຂອງໂຄງການໃໝ່) ຕ້ອງກໍານົດຢ່າງຈະແຈ້ງ ໃສ່ໃນສັນຍາມອບໂອນກໍາມະສິດ ກ່ຽວກັບ ມາດຕະການດ້ານ ສິ່ງແວດລ້ອມສັງຄົມ ແລະ ສິ່ງແວດລ້ອມທໍາມະຊາດ ທີ່ໄດ້ລະບຸໄວ້ໃນແຜນການຄຸ້ມ ຄອງ ແລະ ຕິດ ຕາມກວດກາສິ່ງແວດລ້ອມສັງຄົມ ແລະ ທໍາມະຊາດ ທີ່ໄດ້ຜ່ານການ ຮັບຮອງເອົາໄປແລ້ວ ຂອງໂຄງການລົງທຶນ ແລະ ກົດຈະການຕ່າງໆ ໃຫ້ເຈົ້າຂອງ ໂຄງການໃໝ່ ສືບຕໍ່ນໍາໄປຈັດຕັ້ງປະຕິບັດ ຈົນສໍາເລັດຕາມແຜນການກໍານົດໄວ້;

- ໃນໄລຍະ 6 ເດືອນ ກ່ອນສິ້ນສຸດໄລຍະເວລາການລົງທຶນ, ເຈົ້າຂອງໂຄງການ ຕ້ອງໄດ້ສະເໜີຕໍ່ ພະແນກຊັບ ພະຍາກອນທໍາມະຊາດ ແລະ ສິ່ງແວດລ້ອມ ແຂວງ/ ນະຄອນ ເພື່ອຕິດຕາມກວດກາ ແລະ ປະເມີນ ການຈັດຕັ້ງປະຕິ ບັດມາດຕະການ ສິ່ງແວດລ້ອມສັງຄົມ ແລະ ສິ່ງແວດລ້ອມທໍາມະຊາດ ຂອງເຈົ້າຂອງໂຄງການ. ໃນກໍລະນີ ໄດ້ຈັດຕັ້ງປະຕິບັດທຸກມາດຕະການ ແລະ ບໍ່ມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ຄົງຄ້າງ, ພະແນກຊັບພະຍາກອນທໍາມະຊາດ

ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ຕ້ອງໄດ້ອອກໜັງສືຢັ້ງຢືນການເຫັນດີ ໃຫ້ແກ່ເຈົ້າຂອງໂຄງການ ແລະ ກົງກັນຂ້າມ ຖ້າຫາກຍັງມີບັນຫາຄົງຄ້າງຢູ່ ກໍຕ້ອງໄດ້ແນະ ນຳໃຫ້ເຈົ້າຂອງໂຄງການ ໄປສືບຕໍ່ຈັດຕັ້ງປະຕິບັດບັນຫາຄົງຄ້າງເຫລົ່ານັ້ນ ໃຫ້ສຳເລັດເສຍ ກ່ອນ ຈຶ່ງຖືວ່າເຈົ້າຂອງໂຄງການໄດ້ສິ້ນສຸດພັນທະ ໃນການຈັດຕັ້ງປະຕິບັດມາດຕະການ ສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ;

- ໃນກໍລະນີທີ່ເຈົ້າຂອງໂຄງການ ຕ້ອງການຂະຫຍາຍໂຄງການລົງທຶນ ແລະ ກິດຈະການຕ່າງໆ ບໍ່ວ່າໃນລັກສະ ນະຂອງການດຳເນີນໂຄງການໃນບ່ອນໃຫມ່ ເຊັ່ນ ການສ້າງຕັ້ງບ່ອນດຳເນີນທຸລະກິດໃນບ່ອນໃຫມ່ ຫລື ການຂະຫຍາຍພື້ນທີ່ ແລະ ຂະໜາດ ຂອງໂຄງການລົງທຶນ ແລະ ກິດຈະການຕ່າງໆ, ເຈົ້າຂອງໂຄງການດັ່ງກ່າວ ກໍມີ ພັນທະ ຕ້ອງໄດ້ດຳເນີນຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດ ລ້ອມ ໃນກໍລະນີ ຫາກໂຄງການລົງທຶນ ແລະ ກິດຈະການຕ່າງໆຂອງຕົນທີ່ກຳລັງສະ ເໜີການຂະຫຍາຍນັ້ນ ຈັດເຂົ້າຢູ່ໃນປະເພດໂຄງການ ກຸ່ມ 1 ໂດຍຕ້ອງໄດ້ດຳເນີນການຢ່າງ ຖືກຕ້ອງ ແລະ ສອດຄ່ອງກັບຄຳແນະນຳສະບັບນີ້ ພ້ອມທັງຕ້ອງໄດ້ຮັບ ໃບຢັ້ງຢືນກ່ຽວ ກັບສິ່ງແວດລ້ອມ ຈຶ່ງ ຈະສາມາດໄດ້ລິເລີ່ມ ການດຳເນີນການຂະຫຍາຍ ໂຄງການລົງທຶນ ແລະ ກິດຈະການຕ່າງໆ ດັ່ງກ່າວໄດ້.

ພາກທີ II

ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ

2.1 ການກັ່ນຕອງ ໂຄງການລົງທຶນ ແລະ ກິດຈະການຕ່າງໆ

ການກັ່ນຕອງ ໂຄງການລົງທຶນ ແລະ ກິດຈະການຕ່າງໆ ເປັນຂັ້ນຕອນທຳອິດ ຂອງ ຂະບວນການປະເມີນຜົນກະ ທົບຕໍ່ສິ່ງແວດລ້ອມ ຊຶ່ງເປັນຂັ້ນຕອນສຳຄັນໃນການ ພິຈາລະນາເບິ່ງວ່າ ໂຄງການລົງທຶນ ແລະ ກິດຈະການຕ່າງໆທີ່ສະເໜີມານັ້ນ ມີຄວາມຈຳ ເປັນຕ້ອງໄດ້ດຳເນີນ ການປະເມີນຜົນກະທົບຕໍ່ສິ່ງແວດລ້ອມ ບໍ່ ຫລືບໍ່ ຊຶ່ງລາຍລະອຽດ ກ່ຽວກັບ ການດຳເນີນການກັ່ນຕອງ ໂຄງການລົງທຶນ ຫລືກິດຈະການຕ່າງໆ ມີຄືດັ່ງລຸ່ມນີ້:

- ເຈົ້າຂອງໂຄງການ ຕ້ອງນຳໃຊ້ບັນຊີໂຄງການລົງທຶນ ແລະ ກິດຈະການຕ່າງໆ ເພື່ອເປັນພື້ນຖານບ່ອນອີງ ໃນການກັ່ນຕອງ ວ່າໂຄງການລົງທຶນ ແລະ ກິດຈະການຕ່າງໆ

ຂອງຕົນທີ່ສະເໜີມານັ້ນ ຈະຈັດເຂົ້າຢູ່ໃນປະເພດໂຄງການ ທີ່ຕ້ອງໄດ້ດໍາເນີນການປະເມີນຜົນກະທົບຕໍ່ສິ່ງແວດລ້ອມ ໃນລະດັບໃດ;

- ໃນກໍລະນີທີ່ໂຄງການລົງທຶນ ແລະ ກິດຈະການຕ່າງໆໃດໜຶ່ງ ບໍ່ມີຢູ່ໃນບັນຊີ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ຈະນຳໃຊ້ມາດຕະຖານສົມທຽບ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຈາກການນຳເອົາຂໍ້ມູນຕ່າງໆທີ່ກ່ຽວຂ້ອງ ທີ່ລະບຸໄວ້ໃນແຜນການລົງທຶນ ມາກັນຕອງ ວ່າ ໂຄງການລົງທຶນ ແລະ ກິດຈະການຕ່າງໆ ທີ່ສະເໜີມານັ້ນ ຈະຕົກຢູ່ໃນບັນຊີກ່ຽວກັບໂຄງການລົງທຶນ ແລະ ກິດຈະການຕ່າງໆ ທີ່ຕ້ອງໄດ້ດໍາເນີນການປະເມີນຜົນກະທົບຕໍ່ສິ່ງແວດລ້ອມໃນລະດັບໃດ ຈຶ່ງມີຄວາມຖືກຕ້ອງ ແລະ ເໝາະສົມ ຫລື ບໍ່ມີຄວາມຈຳເປັນ ຕ້ອງດໍາເນີນການປະເມີນຜົນກະທົບຕໍ່ສິ່ງແວດລ້ອມ;

- ສຳລັບໂຄງການລົງທຶນ ແລະ ກິດຈະການຕ່າງໆ ທີ່ຜ່ານການກັ່ນຕອງ ຫາກເຫັນວ່າ ບໍ່ຕ້ອງດໍາເນີນ ການປະເມີນຜົນກະທົບຕໍ່ສິ່ງແວດລ້ອມ, ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ຈະໄດ້ກຳນົດເງື່ອນໄຂ ຫລືຂໍ້ກຳນົດໃດໜຶ່ງອອກ ໃຫ້ເຈົ້າຂອງໂຄງການ ນຳໄປຈັດຕັ້ງປະຕິບັດ ໃນການຄຸ້ມຄອງ ແລະ ຕິດຕາມກວດກາ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ.

2.2 ບັນຊີໂຄງການລົງທຶນ ແລະ ກິດຈະການຕ່າງໆ

ບັນຊີໂຄງການລົງທຶນ ແລະ ກິດຈະການຕ່າງໆ ໄດ້ຈັດແບ່ງອອກເປັນ 2 ກຸ່ມ ຄື:

- ກຸ່ມ 1: ເປັນໂຄງການລົງທຶນ ແລະ ກິດຈະການຕ່າງໆ ທີ່ຄາດຄະເນຈະມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ໜ້ອຍ ຫລື ບໍ່ຮຸນແຮງ ຊຶ່ງຕ້ອງດໍາເນີນຂະບວນການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ;

- ກຸ່ມ 2: ເປັນໂຄງການລົງທຶນ ແລະ ກິດຈະການຕ່າງໆ ທີ່ຄາດຄະເນຈະມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ.

ມະຊາດ ຢ່າງຫລວງຫລາຍ ຫລື ຮຸນແຮງ ຊຶ່ງຕ້ອງດຳເນີນຂະບວນ
ການປະເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ.

ບັນຊີໂຄງການລົງທຶນ ແລະ ກິດຈະການຕ່າງໆ ທີ່ຈັດແບ່ງອອກເປັນ 2 ກຸ່ມ ແມ່ນ
ມີໃນຂໍ້ຕົກລົງຕາງໜ້າ ຂອງ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ.

2.3 ບົດລາຍງານການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດ ລ້ອມ (ບສຕສ)

ພາຍຫລັງການກັ້ນຕອງ ຫາກເຫັນວ່າໂຄງການລົງທຶນ ແລະ ກິດຈະການຕ່າງໆ ທີ່
ສະເໜີມານັ້ນ ຕົກຢູ່ໃນ ກຸ່ມ 1, ເຈົ້າຂອງໂຄງການ ຕ້ອງໄດ້ສ້າງ ບສຕສ ໂດຍຕ້ອງໄດ້ດຳ
ເນີນການ ດັ່ງນີ້:

- ຕ້ອງສ້າງ ບສຕສ ໃຫ້ສອດຄ່ອງກັບຂະບວນການສຶກສາເບື້ອງຕົ້ນ ກ່ຽວກັບ ຜົນ
ກະທົບຕໍ່ສິ່ງແວດລ້ອມ ທີ່ກຳ ນົດໄວ້ໃນ ຄຳແນະນຳສະບັບນີ້ ແລະ ບົດແນະນຳທາງດ້ານ
ວິຊາການ ແລະ ລະບຽບກົດໝາຍອື່ນ ທີ່ກ່ຽວຂ້ອງ;
- ຕ້ອງຮັບປະກັນໃຫ້ມີ ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມ
ສັງຄົມ ແລະ ທຳມະຊາດ ປະ ກອບເຂົ້າເປັນພາກໜຶ່ງໃນ ບສຕສ ໂດຍຕ້ອງດຳເນີນການ
ໃຫ້ສອດຄ່ອງກັບເນື້ອໃນລະອຽດ ທີ່ລະບຸໄວ້ ໃນພາກທີ II ຂໍ້ 2. 5 ຂອງຄຳແນະນຳ
ສະບັບນີ້ ແລະ ບົດແນະນຳທາງດ້ານວິຊາການ ທີ່ກ່ຽວຂ້ອງ;
- ຕ້ອງສ້າງ ບສຕສ ເປັນພາສາລາວ ຈຶ່ງຈະໄດ້ຮັບການທົບທວນ ແລະ ການ
ພິຈາລະນາອອກ ໃບຢັ້ງຢືນກ່ຽວກັບສິ່ງແວດລ້ອມ ເພື່ອຮັບຮອງເອົາ ບສຕສ ດັ່ງກ່າວ.

2.4 ການທົບທວນ ບົດລາຍງານການສຶກສາເບື້ອງຕົ້ນກ່ຽວກັບຜົນກະທົບ ຕໍ່ສິ່ງແວດລ້ອມ

ການທົບທວນ ບສຕສ ຕ້ອງປະຕິບັດຕາມຂັ້ນຕອນ ດັ່ງນີ້:

- ເຈົ້າຂອງໂຄງການ ຕ້ອງສົ່ງຄຳຮ້ອງ ພ້ອມທັງ ບສຕສ ທີ່ປະກອບທັງ ແຜນການ
ຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ ສະບັບປັບປຸງສຸດ

ທ້າຍ ຈາກບັນດາຄຳເຫັນ ທີ່ໄດ້ຈາກກອງປະຊຸມປຶກສາຫາລື ຂັ້ນບ້ານ/ເມືອງ ຈຳນວນ 1 ຊຸດ ໃຫ້ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວ ຂ້ອງ ພ້ອມທັງ ຄັດຕິດບົດບັນທຶກກອງປະຊຸມປຶກສາຫາລື ໃນແຕ່ລະຄັ້ງ ທີ່ປະກອບດ້ວຍລາຍເຊັນຍັງຢືນຂອງຜູ້ສ້າງ ບົດບັນທຶກ, ຜູ້ຕາງໜ້າເຈົ້າຂອງໂຄງການ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະ ຄອນ ທີ່ກ່ຽວຂ້ອງ;

- ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ດຳເນີນການກວດກາຄວາມຖືກຕ້ອງຄົບຖ້ວນຂອງ ບສຕສ ພາຍໃນ 10 ວັນ ລັດຖະການ ແລະ ແຈ້ງໃຫ້ເຈົ້າຂອງໂຄງການ ເປັນລາຍລັກອັກ ສອນດັ່ງນີ້:

ກ. ໃຫ້ເຈົ້າຂອງໂຄງການສິ່ງ ບສຕສ ຈຳນວນ 15 ຊຸດ ຫລືຫລາຍກວ່ານັ້ນ ຖ້າມີ ຄວາມຈຳເປັນ ພ້ອມດ້ວຍເອກະ ສານໃນຮູບແບບອິເລັກໂຕຣນິກ ໃນກໍລະນີ ເຫັນວ່າບົດລາຍງານດັ່ງກ່າວ ມີຄວາມຖືກຕ້ອງຄົບຖ້ວນ ເພື່ອໃຫ້ ພະແນກຊັບ ພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງນັ້ນ ທົບທວນ;

ຂ. ໃຫ້ເຈົ້າຂອງໂຄງການ ປັບປຸງໃນກໍລະນີທີ່ເຫັນວ່າ ບສຕສ ຍັງບໍ່ມີຄວາມ ຖືກຕ້ອງຄົບຖ້ວນ ແລ້ວນຳສະເໜີ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມແຂວງ/ນະຄອນ ທີ່ກ່ຽວຂ້ອງນັ້ນພິຈາລະນາຄືນໃໝ່;

- ການທົບທວນ ບສຕສ ຕ້ອງດຳເນີນການ ໃຫ້ສຳເລັດພາຍໃນ 40 ວັນລັດຖະການ ນັບຕັ້ງແຕ່ວັນທີ່ເຈົ້າຂອງໂຄງການ ສິ່ງເອກະສານຄົບຖ້ວນ ຕາມທີ່ໄດ້ກຳນົດໄວ້ໃນຂ້າງເທິ ງນີ້ ໂດຍບໍ່ນັບໄລຍະເວລາທີ່ເຈົ້າຂອງໂຄງການ ນຳເອົາເອກະສານກັບໄປປັບປຸງຄືນໃໝ່ ຊຶ່ງມີລາຍລະອຽດໃນການທົບທວນ ດັ່ງນີ້:

ກ. ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ ກ່ຽວຂ້ອງ ຈະຕ້ອງນຳສິ່ງ ບສຕສ ໃຫ້ສຳເລັດພາຍໃນ 5 ວັນລັດຖະການ ໃຫ້ ຂະແໜງການຕ່າງໆ ອ້ອມຂ້າງແຂວງ/ນະຄອນ ແລະ ຫ້ອງການ ຊັບພະຍາກອນທຳມະຊາດ ແລະສິ່ງແວດລ້ອມ ເມືອງ/ເທດສະບານ ທີ່

ກ່ຽວຂ້ອງ ແລະ ພາກສ່ວນມີສ່ວນຮ່ວມອື່ນ ທີ່ເຫັນວ່າມີຄວາມຈຳເປັນ ເພື່ອ
ຄົ້ນຄ້ວາປະກອບຄຳເຫັນ;

- ຂ. ຂະແໜງການຕ່າງໆ ອ້ອມຂ້າງແຂວງ/ນະຄອນ; ຫ້ອງການຊັບພະຍາກອນທຳ
ມະຊາດ ແລະ ສິ່ງແວດລ້ອມເມືອງ/ເທດສະບານ ທີ່ກ່ຽວຂ້ອງ ແລະ ພາກສ່ວນ
ມີສ່ວນຮ່ວມອື່ນ ຕ້ອງສຳເລັດການຄົ້ນຄ້ວາປະກອບຄຳເຫັນ ພາຍໃນ 20 ວັນ
ລັດຖະການ ຖັດຈາກວັນສິ້ນສຸດສິ່ງເອກະສານ ໃຫ້ພາກສ່ວນຕ່າງໆ ຕາມທີ່ໄດ້
ກຳນົດໄວ້ໃນ ຂໍ້ ກ ເທິງນີ້ ແລະ ຕ້ອງສົ່ງບົດປະກອບຄຳເຫັນກັບຄືນ ໃຫ້ພະ
ແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ແລະ
ຖ້າພາກສ່ວນໃດ ຫາກບໍ່ໄດ້ສົ່ງບົດປະກອບຄຳເຫັນຕາມວັນເວລາໄດ້ກຳນົດໄວ້
ຈະຖືວ່າພາກສ່ວນນັ້ນ ແມ່ນເຫັນດີ ນຳ ບສຕສ ດັ່ງກ່າວ;
- ຄ. ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ໂດຍ
ປະສານສົມທົບກັບເຈົ້າຂອງໂຄງການ ຕ້ອງຈັດຕັ້ງກອງປະຊຸມປຶກສາຫາລື ຂຶ້ນ
ເມືອງ/ແຂວງ ຂຶ້ນ ຕາມວັນເວລາທີ່ເໝາະສົມ ໃນຊ່ວງໄລ ຍະເວລາທົບທວນ
ເພື່ອໃຫ້ເຈົ້າຂອງໂຄງການ ຊີ້ແຈງອະທິບາຍ ກ່ຽວກັບ ບສຕສ ໂດຍມີຕາງໜ້າ
ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ, ບັນດາຂະແໜງການ
ກ່ຽວຂ້ອງພາຍໃນ ແຂວງ/ນະຄອນ; ຫ້ອງການຊັບພະຍາກອນທຳມະຊາດ
ແລະ ສິ່ງແວດລ້ອມ ເມືອງ/ເທດສະບານ ແລະ ຜູ້ໄດ້ຮັບຜົນກະທົບ ລວມທັງ
ພາກສ່ວນອື່ນທີ່ກ່ຽວຂ້ອງ ທີ່ເຫັນວ່າມີຄວາມຈຳເປັນ ໄດ້ເຂົ້າຮ່ວມ ແລະ ນອກ
ນີ້ ຍັງສາມາດ ຈັດຕັ້ງກອງປະຊຸມວິຊາການຂຶ້ນ ລວມທັງ ການລົງກວດກາພາກ
ສະໜາມເພີ່ມເຕີມ ໄດ້ຕາມຄວາມຈຳເປັນ;
- ງ. ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ບົນ
ພື້ນຖານບັນດາຄຳເຫັນຕ່າງໆ ທີ່ໄດ້ຮັບເປັນລາຍລັກອັກສອນ, ໄດ້ຈາກກອງ
ປະຊຸມວິຊາການ ແລະ ກອງປະຊຸມປຶກສາຫາລືຂຶ້ນຕ່າງໆ ບວກກັບການສຶກສາ

ຄົ້ນຄ້ວາດ້ວຍຕົນເອງ ຕ້ອງສໍາເລັດພາຍໃນ 15 ວັນລັດຖະການ ໃນການ
ພິຈາລະນາ ບສຕສ ຕາມກໍລະນີໃດໜຶ່ງ ດັ່ງນີ້:

- + ອອກໃບຢັ້ງຢືນກ່ຽວກັບສິ່ງແວດລ້ອມ ຮັບຮອງ ບສຕສ ແລະ ແຜນການ
ຄຸ້ມຄອງ ແລະ ຕິດຕາມກວດກາສິ່ງແວດລ້ອມສັງຄົມ ແລະ ທຳມະຊາດ
ໂດຍຜ່ານການຕົກລົງເຫັນດີ ຂອງການນຳ ແຂວງ/ນະຄອນ ໂດຍສະເພາະ
ປະທານຄະນະກຳມະການສິ່ງແວດລ້ອມ ແຂວງ/ນະຄອນ ເສຍກ່ອນ;
- + ປະກອບຄຳເຫັນ ໃຫ້ເຈົ້າຂອງໂຄງການ ນຳເອົາ ບສຕສ ດັ່ງກ່າວ ໄປປັບປຸງ
ຄືນ ແລ້ວນຳສະເໜີ ພິຈາລະ ນາຄືນໃໝ່;
- + ປະກອບຄຳເຫັນໃຫ້ເຈົ້າຂອງໂຄງການ ສືບຕໍ່ສ້າງ ບົດລາຍງານ ການປະ
ເມີນຜົນກະທົບຕໍ່ສິ່ງແວດລ້ອມສັງຄົມ ແລະ ທຳມະຊາດ ຖ້າຫາກເຫັນວ່າ
ໂຄງການລົງທຶນ ຫລື ກິດຈະການຕ່າງໆນັ້ນ ມີຄວາມສະຫລັບສັບຊ້ອນ
ຫລາຍ ຫລື ມີຜົນກະທົບຢ່າງຮ້າຍແຮງ;
- + ປະຕິເສດ ບສຕສ ໃນກໍລະນີທີ່ ພະແນກຊັບພະຍາກອນທຳມະຊາດ ແລະ
ສິ່ງແວດລ້ອມ ແຂວງ/ນະຄອນ ພິຈາລະນາວ່າ ຜົນການສຶກສາ ຫລື ຜົນການ
ທົບທວນ ສະແດງໃຫ້ເຫັນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນ
ກະທົບຕໍ່ສິ່ງແວດລ້ອມທຳມະຊາດ ຈະເກີດຂຶ້ນມີຢ່າງຫລວງຫລາຍ ແລະ
ເປັນອັນຕະລາຍຮ້າຍແຮງ ຊຶ່ງບໍ່ສາມາດຫລີກລ້ຽງ ແລະ ຫລຸດຜ່ອນໄດ້
ຈາກໂຄງການລົງທຶນ ແລະ ກິດຈະການຕ່າງໆ ທີ່ສະ ເໜີມານັ້ນ ຫລື ເປັນ
ໂຄງການລົງທຶນ ແລະ ກິດຈະການຕ່າງໆ ບໍ່ສອດຄ່ອງກັບນະໂຍບາຍສິ່ງ
ແວດລ້ອມແຫ່ງຊາດ ຫລື ແຜນຍຸດທະສາດຂອງຂະແໜງການ
ຊັບພະຍາກອນທຳມະຊາດ ແລະ ສິ່ງແວດລ້ອມ;

- ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ໃນ
ເວລາແຈ້ງຜົນການທົບທວນ ບສຕສ ຂອງໂຄງການລົງທຶນ ແລະ ກິດຈະການຕ່າງໆ ໃຫ້
ເຈົ້າຂອງໂຄງການຊາບ ໃນກໍລະນີໃດໜຶ່ງທີ່ກຳນົດໄວ້ໃນ ຂໍ້ ງ ເທິງນີ້ ກໍຕ້ອງໄດ້ສຳເນົານຳ

ສິ່ງ ໃຫ້ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ແລະ ອົງການຄຸ້ມຄອງ ການລົງທຶນ ໃນລະດັບທີ່ກ່ຽວຂ້ອງ ຮັບຊາບ ແລະ ຕິດຕາມນຳ.

2.5 ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳມະຊາດ (ຜຕສ)

ການສ້າງ ຜຕສ, ເຈົ້າຂອງໂຄງການ ຕ້ອງປະຕິບັດ ດັ່ງນີ້:

- ຕ້ອງສ້າງ ຜຕສ ປະກອບເຂົ້າໃນ ບສຕສ ແຕ່ໃຫ້ແຍກອອກເປັນສະບັບໜຶ່ງ ຕາງຫາກ ໂດຍດຳເນີນການໃຫ້ຖືກຕ້ອງ ແລະ ສອດຄ່ອງກັບຂັ້ນຕອນຕ່າງໆທີ່ກຳນົດໄວ້ ໃນ ພາກທີ II, ຂໍ້ 2.5 ຂອງຄຳແນະນຳສະບັບນີ້ ແລະ ບົດແນະນຳທາງດ້ານວິຊາການທີ່ ກ່ຽວຂ້ອງ;

- ຕ້ອງສ້າງ ຜຕສ ເປັນພາສາລາວ ຈຶ່ງຈະໄດ້ຮັບການທົບທວນ ແລະ ການ ພິຈາລະນາອອກ ໃບຢັ້ງຢືນກ່ຽວກັບສິ່ງແວດລ້ອມ ຮັບຮອງເອົາແຜນການດັ່ງກ່າວ;

- ໃນໄລຍະເວລາ 6 ເດືອນ ກ່ອນເຂົ້າສູ່ໄລຍະດຳເນີນໂຄງການ, ເຈົ້າຂອງໂຄງການ ຕ້ອງໄດ້ສະຫລຸບຕີລາຄາ ຜົນການຈັດຕັ້ງປະຕິບັດ ແຜນການຄຸ້ມຄອງ ແລະ ຕິດຕາມ ກວດກາສິ່ງແວດລ້ອມສັງຄົມ ແລະ ທຳມະຊາດ ໃນຊ່ວງໄລຍະກໍ່ສ້າງ ພ້ອມທັງ ບັບປຸງ ແຜນການດັ່ງກ່າວ ໃຫ້ສອດຄ່ອງກັບໄລຍະດຳເນີນໂຄງການ ແລ້ວນຳສະເໜີ ພະແນກຊັບ ພະຍາ ກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ເພື່ອ ພິຈາລະນາ ຮັບຮອງເອົາກ່ອນ ຈຶ່ງດຳເນີນແຜນການດັ່ງກ່າວໄດ້.

2.6 ໃບຢັ້ງຢືນກ່ຽວກັບສິ່ງແວດລ້ອມ

ໃບຢັ້ງຢືນກ່ຽວກັບສິ່ງແວດລ້ອມ ແມ່ນໜັງສືຮັບຮອງເອົາ ບສຕສ ແລະ ຜຕສ ຂອງໂຄງການລົງທຶນ ແລະ ກິດ ຈະການຕ່າງໆ ໂດຍແມ່ນ ພະແນກຊັບພະຍາກອນທຳ ມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ເປັນຜູ້ພິຈາລະນາ ອອກ ໃບຢັ້ງຢືນດັ່ງກ່າວ.

ຜົນບັງຄັບໃຊ້ ແລະ ການປະຕິບັດເງື່ອນໄຂ ຂອງໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະຕິບັດ ດັ່ງນີ້:

- ໃບຢັ້ງຢືນກ່ຽວກັບສິ່ງແວດລ້ອມ ມີຜົນໃຊ້ໄດ້ ນັບຕັ້ງແຕ່ວັນໄດ້ຮັບໃບຢັ້ງຢືນ ດັ່ງກ່າວເປັນຕົ້ນໄປ ເວັ້ນເສຍແຕ່ຜູ້ທີ່ໄດ້ຮັບໃບຢັ້ງຢືນ ຫາກບໍ່ດໍາເນີນກິດຈະການໃດໆ ໄປຕາມແຜນການຈັດຕັ້ງປະຕິບັດໂຄງການ ທີ່ກຳນົດໄວ້ເປັນແຕ່ລະໄລຍະ ກໍຄື ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ໄດ້ສະຫລຸບຕີລາຄາວ່າ ໂຄງການລົງທຶນ ແລະ ກິດຈະການຕ່າງໆນັ້ນ ບໍ່ມີຄວາມຄືບໜ້າແຕ່ຢ່າງໃດ ໃນການຈັດຕັ້ງປະຕິບັດໂຄງການ ພາຍໃນກຳນົດ 2 ປີ, ໃບຢັ້ງຢືນດັ່ງກ່າວກໍຈະຕົກໄປ.

ໃນກໍລະນີຜູ້ທີ່ໄດ້ຮັບໃບຢັ້ງຢືນ ຫາກມີຈຸດປະສົງ ສືບຕໍ່ດໍາເນີນໂຄງການລົງທຶນ ແລະ ກິດຈະການຕ່າງໆນັ້ນ ຕ້ອງໄດ້ຂໍໃບຢັ້ງຢືນກ່ຽວກັບສິ່ງແວດລ້ອມ ຄືນໃໝ່ ນຳ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມແຂວງ/ນະຄອນ ແຕ່ບໍ່ເກີນ ໜຶ່ງຄັ້ງ ໂດຍຕ້ອງໄດ້ປັບປຸງເອກະສານຕ່າງໆ ທີ່ກ່ຽວຂ້ອງກັບ ການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ທີ່ໄດ້ຜ່ານການຮັບຮອງເອົາໄປແລ້ວ ໂດຍສະເພາະ ບັນດາຂໍ້ມູນຕ່າງໆ ໃຫ້ສອດຄ່ອງກັບສະພາບການຕົວຈິງ ເພື່ອພິຈາລະນາກ່ອນ ການອອກໃບຢັ້ງຢືນສະບັບໃໝ່ ໃຫ້ເຈົ້າຂອງໂຄງການ;

- ໃບຢັ້ງຢືນກ່ຽວກັບສິ່ງແວດລ້ອມ ທີ່ຮັບຮອງ ບສຕສ ແມ່ນມີຜົນບັງຄັບໃຊ້ໄດ້ ຕະຫລອດໄລຍະເວລາຂອງໂຄງການລົງທຶນ ແລະ ກິດຈະການຕ່າງໆນັ້ນ ແຕ່ໃບຢັ້ງຢືນກ່ຽວກັບສິ່ງແວດລ້ອມດັ່ງກ່າວ ຈະຖືກຍົກເລີກໄປເຊັ່ນດຽວກັນ ຖ້າຫາກຕົກໃນກໍລະນີ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ຜຕສ ຖືກຍົກເລີກ ຫລື ບໍ່ໄດ້ຮັບການຕໍ່ອາຍຸ;

- ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ຜຕສ ແມ່ນມີຜົນບັງຄັບໃຊ້ຕະຫລອດໄລຍະເວລາ 2-5 ປີ ຕາມແຕ່ ການກຳນົດ ໂດຍ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ແລ້ວແຕ່ລະຂະໜາດຜົນກະທົບ ຂອງແຕ່ລະປະເພດໂຄງການລົງທຶນ ແລະ ກິດຈະການຕ່າງໆ ແລະ ສາມາດຕໍ່ອາຍຸໄດ້ ໄປເປັນ

ແຕ່ລະໄລຍະຈົນຮອດໄລຍະສິ້ນສຸດໄລຍະເວລາຂອງໂຄງການລົງທຶນ ແລະ ກິດຈະການ ຕ່າງໆນັ້ນ.

ເຈົ້າຂອງໂຄງການ ຕ້ອງ ໄດ້ທົບທວນ ແລະ ປັບປຸງ ຜົນສຸດທິ ໃຫ້ສອດຄ່ອງກັບ ສະພາບການຕົວຈິງ ໃນແຕ່ລະໄລຍະ ແລ້ວນຳສະເໜີ ພະແນກ ຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ພິຈາ ລະ ນາຮັບຮອງເອົາກ່ອນ ຈຶ່ງສາມາດໄດ້ຮັບການອະນຸມັດຕໍ່ອາຍຸໃບຢັ້ງຢືນ. ການພິຈາລະນາ ຕ້ອງສຳເລັດພາຍໃນ 15 ວັນລັດຖະການ ສຳລັບຂໍສະເໜີຂໍການອະນຸມັດຕໍ່ໃບຢັ້ງຢືນ ຕໍ່ ຜົນສຸດທິ ໂດຍບໍ່ນັບທັງໄລຍະເວລາທີ່ເຈົ້າຂອງໂຄງການນຳເອົາເອກະສານໄປປັບປຸງ;

- ໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະກອບດ້ວຍເງື່ອນໄຂຕ່າງໆ ເພື່ອເປັນ ພັນທະໃຫ້ເຈົ້າຂອງໂຄງການນຳເອົາຈັດຕັ້ງປະຕິບັດຢ່າງເຂັ້ມງວດ;

- ໃນກໍລະນີທີ່ພົບວ່າເຈົ້າຂອງໂຄງການ ບໍ່ປະຕິບັດບັນດາເງື່ອນໄຂ ຕາມທີ່ໄດ້ ກຳນົດໄວ້ໃນ ໃບຢັ້ງຢືນກ່ຽວກັບສິ່ງແວດລ້ອມ ແລະ ເປັນຕົ້ນເຫດພາໃຫ້ເກີດມີ ຜົນກະ ທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດຢ່າງຫລວງ ຫລາຍ, ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ ກ່ຽວຂ້ອງ ໂດຍຕາມການເຫັນດີຂອງຂັ້ນເທິງ ມີສິດເລີກຖອນ ຫລືສັ່ງລະງັບການມີຜົນ ບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ດັ່ງກ່າວ ໄດ້ຕະຫລອດໄລຍະເວລາ ຂອງໂຄງການລົງທຶນ ແລະ ກິດຈະການຕ່າງໆນັ້ນ ຫລື ມີສິດສະເໜີ ອົງການຄຸ້ມຄອງ ການລົງທຶນໃນລະດັບທີ່ກ່ຽວຂ້ອງ ພິຈາລະນາການເລີກຖອນ ໃບທະບຽນສຳປະທານ ຫລືໃບທະບຽນວິສາຫະກິດ ໃນກໍລະນີ ຫາກເກີດມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຢ່າງຮຸນແຮງ ແລະ ເປັນອັນຕະລາຍຈາກ ໂຄງການລົງທຶນ ແລະ ກິດຈະການຕ່າງໆນັ້ນ;

- ຂັ້ນຕອນການພິຈາລະນາ ເລີກຖອນ ຫລື ສັ່ງລະງັບການມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ຕ້ອງປະຕິບັດ ດັ່ງນີ້:

- + ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ອອກໃບຢັ້ງຢືນ ຈະເປັນຜູ້ອອກໜັງສືແຈ້ງການເຕືອນເຈົ້າຂອງໂຄງການ ເພື່ອໃຫ້ແກ້ໄຂ ແລະ ປັບປຸງ ພາຍໃນກຳນົດເວລາ 90 ວັນ ນັບຕັ້ງແຕ່ວັນ ເວລາອອກແຈ້ງການເປັນຕົ້ນໄປ ພ້ອມທັງ ເຮັດບົດບັນທຶກກັບເຈົ້າຂອງ ໂຄງການ;
- + ຖ້າຫາກເຈົ້າຂອງໂຄງການ ບໍ່ໄດ້ແກ້ໄຂ ແລະ ປັບປຸງ ພາຍໃນກຳນົດເວລາ ດັ່ງກ່າວແລ້ວ, ພະແນກຊັບພະ ຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ຈະແຈ້ງເຕືອນເປັນຄັ້ງທີສອງ ເພື່ອໃຫ້ເຈົ້າ ຂອງໂຄງການ ຕ້ອງແກ້ໄຂ ແລະ ປັບປຸງ ພາຍໃນກຳນົດເວລາ 60 ວັນ ນັບ ຕັ້ງແຕ່ວັນເວລາອອກແຈ້ງການເປັນຕົ້ນໄປ ພ້ອມທັງ ເຮັດບົດບັນທຶກກັບ ເຈົ້າຂອງໂຄງການຕື່ມອີກ;
- + ຫລັງຈາກນັ້ນ ຖ້າຫາກເຈົ້າຂອງໂຄງການ ຍັງບໍ່ປະຕິບັດພາຍໃນກຳນົດເວລາ ດັ່ງກ່າວແລ້ວ, ພະແນກຊັບພະ ຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ຈຶ່ງອອກໜັງສືແຈ້ງການເລີກຖອນ ຫລື ສັ່ງ ລະງັບການມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ຂອງ ໂຄງການລົງທຶນ ແລະ ກົດ ຈະການຕ່າງໆນັ້ນ ພ້ອມທັງ ມີສິດສັ່ງຢຸດກົດຈະ ການທີ່ເປັນສາຍເຫດຕົ້ນຕໍ ເຮັດໃຫ້ເກີດມີຜົນກະທົບຕໍ່ສິ່ງແວດລ້ອມສັງ ຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຢ່າງຮຸນແຮງນັ້ນ ໂດຍໄດ້ ມີການປະສານສົມທົບ ແລະ ການເຫັນດີຂອງຂະແໜງການ ແລະ ອົງການ ຄຸ້ມຄອງການລົງທຶນ ທີ່ກ່ຽວຂ້ອງ.

2.7 ການອອກ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ

ສໍາລັບໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ ການກໍ່ສ້າງ ຫລື ການດຳເນີນໂຄງການ ແຕ່ຍັງບໍ່ທັນໄດ້ຮັບ ໃບຢັ້ງຢືນກ່ຽວກັບສິ່ງແວດລ້ອມ ກ່ອນຄຳ ແນະນຳສະບັບນີ້ມີຜົນບັງຄັບໃຊ້ ຕ້ອງປະຕິບັດ ຄືດັ່ງນີ້:

- ໃຫ້ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ເກັບກຳຂຶ້ນບັນຊີປະເພດໂຄງການລົງທຶນ ແລະ ກິດຈະການຕ່າງໆ ທີ່ກຳລັງເຄື່ອນໄຫວ ທີ່ ຈັດຢູ່ໃນ ກຸ່ມ 1 ຫລື ກຸ່ມ 2 ທີ່ຢູ່ໃນຂົງເຂດທ້ອງຖິ່ນຕົນ ແລ້ວສົ່ງໃຫ້ ກະຊວງ ຊັບພະຍາກອນທຳມະຊາດ ແລະ ສິ່ງແວດລ້ອມ ພາຍໃນ 90 ວັນລັດຖະການ ຫລັງຈາກ ຄຳແນະນຳສະບັບນີ້ມີຜົນສັກສິດໃນການໃຊ້ບັງຄັບ;

- ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຕ້ອງພິຈາລະນາຕາມ ເງື່ອນໄຂໃດໜຶ່ງ ດັ່ງລຸ່ມນີ້:

+ ສໍາລັບໂຄງການລົງທຶນ ແລະ ກິດຈະການຕ່າງໆ ທີ່ບໍ່ມີຜົນກະທົບຕໍ່ສິ່ງແວດ ລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ກະຊວງ ຊັບພະຍາກອນທຳມະຊາດ ແລະ ສິ່ງແວດລ້ອມ ແຈ້ງໃຫ້ເຈົ້າຂອງໂຄງການ ສືບຕໍ່ ດຳເນີນກິດຈະການຂອງຕົນ ພ້ອມທັງ ໃຫ້ບາງຂໍ້ແນະນຳໃດໜຶ່ງທີ່ ກ່ຽວຂ້ອງກັບ ການເອົາໃຈໃສ່ໃນການຄຸ້ມຄອງສິ່ງແວດລ້ອມໂຄງການ ໂດຍສຳເນົານຳສົ່ງໜັງສືແຈ້ງການດັ່ງກ່າວ ຫາອົງການຄຸ້ມຄອງການລົງທຶນ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ ນະຄອນ ທີ່ກ່ຽວຂ້ອງນັ້ນຊາບ;

+ ສໍາລັບໂຄງການລົງທຶນ ແລະ ກິດຈະການຕ່າງໆ ທີ່ສ້າງຜົນກະທົບຕໍ່ສິ່ງ ແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ກະຊວງ ຊັບພະຍາກອນທຳມະຊາດ ແລະ ສິ່ງແວດລ້ອມ ແຈ້ງໃຫ້ເຈົ້າຂອງໂຄງການ ສ້າງແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ

ທຳມະຊາດ ໃຫ້ສຳເລັດພາຍໃນ ຂອບເຂດ 120 ວັນລັດຖະການ ແລະ ຖ້າ ຫາກບໍ່ສຳເລັດ ຕາມວັນເວລາທີ່ກຳນົດໄວ້, ເຈົ້າຂອງໂຄງການນັ້ນ ຈະຖືກ ປະຕິບັດມາດຕະການຕ່າງໆ ທີ່ກຳນົດໄວ້ໃນ ມາດຕາ 92, 93, 94, 95, 96 ແລະ 97 ຂອງກົດໝາຍວ່າດ້ວຍການປົກປັກຮັກສາສິ່ງແວດລ້ອມ (ສະບັບປັບປຸງ) ເລກທີ 29 /ສພຊ, ລົງວັນທີ 18 ທັນວາ 2012 ແລ້ວແຕ່ ກໍລະນີ;

- + ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ໂດຍສົມທົບກັບ ຂະແໜງການກ່ຽວຂ້ອງ ທັງຂັ້ນສູນກາງ ແລະ ຂັ້ນທ້ອງຖິ່ນ ຕ້ອງທົບທວນ ແຜນການຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ທຳ ມະຊາດ ທີ່ເຈົ້າຂອງໂຄງການໄດ້ສະເໜີມາ ໂດຍນຳໃຊ້ເວລາທີ່ເໝາະສົມ ໃນການພິຈາ ລະນາແຜນການດັ່ງກ່າວ ແລະ ຜົນການພິຈາລະນານີ້ ຕ້ອງໄດ້ ແຈ້ງໃຫ້ເຈົ້າຂອງໂຄງການຊາບຢ່າງເປັນລາຍລັກອັກສອນ ແລະ ສຳເນົານຳ ສິ່ງໜັງສືແຈ້ງການດັ່ງກ່າວ ຫາອົງການຄຸ້ມຄອງການລົງທຶນ ແລະ ພະແນກ ຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ ກ່ຽວຂ້ອງນັ້ນຊາບ.

2.8 ໜ້າທີ່ ແລະ ຄວາມຮັບຜິດຊອບ ຂອງເຈົ້າຂອງໂຄງການ ໃນຂະບວນ ການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ

ໃນຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ເຈົ້າ ຂອງໂຄງການ ຕ້ອງມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ສຶກສາສະພາບລວມດ້ານກາຍະພາບ, ຊີວະພາບ ແລະ ເສດຖະກິດ-ສັງຄົມ ພ້ອມ ທັງ ຄາດຄະເນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະ ຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະ ການຕ່າງໆຂອງຕົນ ໂດຍນຳ ໃຊ້ຂໍ້ມູນທີ່ໄດ້ຈາກຂະແໜງການ, ອົງການປົກຄອງທ້ອງຖິ່ນ ແລະ ແຫ່ລ່ງອື່ນ ລວມທັງ

ຂໍ້ມູນຈາກການເກັບກຳຢູ່ພາກສະໜາມຕົວຈິງ ແລະ ຈາກການປຶກສາຫາລືກັບຜູ້ໄດ້ຮັບ
ຜົນກະທົບ ແລະ ຜູ້ມີສ່ວນຮ່ວມອື່ນ ທັງໃນລະດັບຂັ້ນສູນກາງ ແລະ ຂັ້ນທ້ອງຖິ່ນ;

- ປະສານສົມທົບກັບ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ
ແຂວງ/ນະຄອນ ທີ່ຮັບຜິດຊອບໂດຍກົງ ໃນການທົບທວນ ບສຕສ ຂອງໂຄງການລົງທຶນ
ແລະ ກິດຈະການຕ່າງໆຂອງຕົນ ດຳເນີນການມີສ່ວນຮ່ວມຂອງມວນຊົນ ໂດຍປະຕິບັດ
ຕາມ ພາກທີ II ຂໍ້ 2.10, ຂໍ້ 2.11 ຂອງຄຳແນະນຳສະບັບນີ້ ແລະ ບົດແນະນຳວ່າດ້ວຍ
ການມີສ່ວນຮ່ວມຂອງມວນຊົນ ຢ່າງຖືກຕ້ອງ ແລະ ເຂັ້ມງວດ ໂດຍປາດສະຈາກ ການ
ຂົ່ມຂູ່, ການບົບບັງຄັບ, ການໃຊ້ກຳລັງ, ໃຫ້ສິນບົນ ແລະ ຕົວະຍົວະຫລອກລວງ;

- ປະສານສົມທົບກັບ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ
ແຂວງ/ນະຄອນ ທີ່ຮັບຜິດຊອບໂດຍກົງ ໃນການທົບທວນ ບສຕສ ຂອງໂຄງການລົງທຶນ
ແລະ ກິດຈະການຕ່າງໆຂອງຕົນ ຈັດກອງປະຊຸມເຜີຍແຜ່ ລະດັບຂັ້ນທ້ອງຖິ່ນ ແລະ ຂັ້ນ
ສູນກາງ ຕາມທີ່ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/
ນະຄອນ ທີ່ກ່ຽວຂ້ອງ ໄດ້ກຳນົດໃຫ້ເຈົ້າຂອງໂຄງການດຳເນີນການ ເພື່ອຊີ້ແຈງອະທິບາຍ
ກ່ຽວກັບ ແຜນການພັດທະນາໂຄງການລົງທຶນ ແລະ ກິດຈະການຕ່າງໆ, ຜົນປະໂຫຍດທີ່
ຈະໄດ້ຮັບ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະ
ຊາດ ພ້ອມທັງ ສັງລວມ ແລະ ບັນທຶກຄຳເຫັນຕ່າງໆ ຈາກຜູ້ໄດ້ຮັບຜົນກະທົບ ໃນກອງ
ປະຊຸມປຶກສາຫາລື ເພື່ອປະກອບເຂົ້າໃນ ບສຕສ;

- ສ້າງ ບສຕສ ທີ່ປະກອບດ້ວຍ ຜຕສ ທີ່ລະບຸໄວ້ ທັງມາດຕະການປ້ອງກັນ ແລະ
ຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະ
ຊາດ;

- ຈັດຕັ້ງກອງປະຊຸມປຶກສາຫາລື ຂັ້ນບ້ານ/ເມືອງ, ຂັ້ນເມືອງ/ແຂວງ ແລະ ກອງ
ປະຊຸມວິຊາການຂັ້ນ ຕາມຄວາມຈຳເປັນ ໂດຍປະສານສົມທົບກັບ ພະແນກຊັບ
ພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ຮັບຜິດ ຊອບໂດຍກົງ
ໃນການທົບທວນ ບສຕສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ເພື່ອ

ຜ່ານ ບສຕສ ໂດຍມີຕາງໜ້າທຸກພາກສ່ວນທີ່ກ່ຽວຂ້ອງ ທັງໃນລະດັບຂັ້ນສູນກາງ ແລະ ຂັ້ນທ້ອງຖິ່ນໃນແຕ່ລະຂັ້ນ ໄດ້ເຂົ້າຮ່ວມກອງປະ ຊຸມໃນແຕ່ລະຄັ້ງຢ່າງເໝາະສົມ, ເຊັ່ນ: ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນສູນກາງ ແລະ ຂັ້ນ ທ້ອງຖິ່ນ, ຂະແໜງການ ແລະ ອົງການປົກຄອງຂັ້ນທ້ອງຖິ່ນໃນແຕ່ລະຂັ້ນ ແລະ ຜູ້ໄດ້ ຮັບຜົນກະທົບ ລວມທັງ ຜູ້ມີສ່ວນຮ່ວມອື່ນ ທີ່ເຫັນວ່າມີຄວາມຈຳເປັນ;

- ປັບປຸງ ແລະ ນຳສະເໜີ ບສຕສ ສະບັບປັບປຸງສຸດທ້າຍ ໃຫ້ພະແນກຊັບ ພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ຮັບຜິດຊອບໂດຍກົງ ໃນການທົບທວນ ບສຕສ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ ທົບ ທວນ ແລະ ພິຈາລະນາ ຮັບຮອງເອົາ ກ່ອນເລີ່ມລົງມືການຈັດຕັ້ງປະຕິບັດໂຄງການລົງທຶນ ແລະ ກິດຈະການຕ່າງໆນັ້ນ;

- ຈັດຕັ້ງປະຕິບັດຢ່າງເຂັ້ມງວດ ຕໍ່ກັບບັນດາມາດຕະການຄຸ້ມຄອງ ແລະ ຕິດຕາມ ກວດກາຜົນກະທົບຕໍ່ສິ່ງແວດ ລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ກຳນົດໄວ້ໃນ ຜຕສ ຕະຫລອດໄລຍະເວລາ ຂອງໂຄງການລົງທຶນ ແລະ ກິດຈະການ ຕ່າງໆ;

- ປັບປຸງຄືນ ຜຕສ ເປັນແຕ່ລະໄລຍະ ໂດຍສະເພາະ ໃນໄລຍະກະກຽມຂໍ ອະນຸມັດການຕໍ່ອາຍຸ ໃບຢັ້ງຢືນກ່ຽວກັບສິ່ງແວດລ້ອມ ທີ່ຮັບຮອງ ຜຕສ ນຳ ພະແນກ ຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ.

2.9 ໜ້າທີ່ ແລະ ຄວາມຮັບຜິດຊອບ ຂອງຂະແໜງການລັດ ທີ່ຕິດພັນກັບ ຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ

ຂະແໜງການລັດ ທີ່ຕິດພັນກັບ ຂະບວນການສຶກສາເບື້ອງຕົ້ນ ກ່ຽວກັບຜົນ ກະທົບຕໍ່ສິ່ງແວດລ້ອມ ປະກອບມີ ຂະແໜງການຊັບພະຍາກອນທຳມະຊາດ ແລະ ສິ່ງ ແວດລ້ອມ ແລະ ຂະແໜງການອື່ນທີ່ກ່ຽວຂ້ອງ, ຊຶ່ງໜ້າທີ່ ແລະ ຄວາມຮັບຜິດຊອບ ຂອງແຕ່ລະພາກສ່ວນ ມີຄື:

ກ. ກະຊວງຊັບພະຍາກອນທຳມະຊາດແລະສິ່ງແວດລ້ອມ ມີໜ້າທີ່ ແລະ ຄວາມ
ຮັບຜິດຊອບ ດັ່ງນີ້:

- ສ້າງນິຕິກຳ, ບົດແນະນຳທາງດ້ານວິຊາການ ລວມທັງ ປຶ້ມຄູ່ມືຕ່າງໆ ທີ່ຕິດພັນ
ກັບ ຂະບວນການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ ເພື່ອນຳໃຊ້ໃນ
ຂອບເຂດທົ່ວປະເທດ;

- ຍົກລະດັບວິຊາການ ກ່ຽວກັບ ການສຶກສາເບື້ອງຕົ້ນກ່ຽວກັບຜົນກະທົບຕໍ່
ສິ່ງແວດລ້ອມ ໃຫ້ແກ່ພະນັກງານຂອງ ຂະແໜງການຊັບພະຍາກອນທຳມະຊາດ ແລະ
ສິ່ງແວດລ້ອມ ຂັ້ນທ້ອງຖິ່ນ;

- ໃຫ້ຄຳແນະນຳທາງດ້ານວິຊາການ ກ່ຽວກັບ ຂະບວນການສ້າງ ແລະ ທົບ
ທວນ ບົດລາຍງານການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ແກ່ເຈົ້າ
ຂອງໂຄງການ;

- ສ້າງບັນຊີໂຄງການລົງທຶນ ແລະ ກິດຈະການຕ່າງໆ ທີ່ຕ້ອງດຳເນີນການປະ
ເມີນຜົນກະທົບຕໍ່ສິ່ງແວດລ້ອມ, ມາດຕະຖານ ໃນການສົມທຽບຜົນກະທົບຕໍ່ສິ່ງແວດ
ລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ສຳລັບ ການກັນຕອງໂຄງການ
ລົງທຶນ ແລະ ກິດຈະການຕ່າງໆ;

- ສະຫຼຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່
ກ່ຽວຂ້ອງກັບ ຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ໃນ
ຂອບເຂດທົ່ວປະເທດ ໃຫ້ລັດຖະບານຮັບຊາບ ເປັນແຕ່ລະໄລຍະ;

- ເປັນໃຈກາງປະສານສົມທົບ ກັບ ພະແນກຊັບພະຍາກອນທຳມະຊາດ ແລະ
ສິ່ງແວດລ້ອມ ແຂວງ/ນະຄອນທີ່ກ່ຽວຂ້ອງກັບກໍລະນີ ຂະບວນການສຶກສາເບື້ອງຕົ້ນ
ກ່ຽວກັບ ຜົນກະທົບຕໍ່ສິ່ງແວດລ້ອມ ທີ່ກວມລວມເອົາຜົນກະ ທົບໃນຂົງເຂດພື້ນທີ່ສອງ
ແຂວງຂຶ້ນໄປ ຄືພິຈາລະນາໃຫ້ແຂວງໃດ ເປັນເຈົ້າການ ໃນການທົບທວນ ແລະ ອອກໃບ
ຢັ້ງ ຢືນກ່ຽວກັບສິ່ງແວດລ້ອມຕໍ່ ບສຕສ ແລະ ຜຕຕສ;

- ເຂົ້າຮ່ວມກອງປະຊຸມປຶກສາຫາລື ຂັ້ນເມືອງ/ແຂວງ ກ່ຽວກັບການທົບທວນ ບສຕສ;

- ໃຫ້ການຮ່ວມມື ແລະການຊ່ວຍເຫລືອອັນອື່ນເພີ່ມເຕີມ ຖ້າຫາກ ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນທ້ອງຖິ່ນ ຖ້າມີຂໍ້ສະເໜີມາ ທີ່ຕິດພັນກັບຂະບວນການ ສ້າງ ແລະ ທົບທວນ ບສຕສ ແລະ ຜຄຕສ.

ຂ. ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ມີ ໜ້າທີ່ ແລະ ຄວາມຮັບຜິດຊອບ ດັ່ງນີ້:

- ໃຫ້ຄຳແນະນຳທາງດ້ານວິຊາການ ກ່ຽວກັບ ຂະບວນການການສ້າງ ແລະ ທົບທວນ ບສຕສ ແກ່ເຈົ້າຂອງໂຄງການ;

- ເປັນໃຈກາງປະສານສົມທົບກັບ ພາກສ່ວນຕ່າງໆທີ່ກ່ຽວຂ້ອງ ພ້ອມທັງ ໃຫ້ຄວາມຮ່ວມມື ແລະອຳນວຍຄວາມສະດວກແກ່ເຈົ້າຂອງໂຄງການ ໃນການລົງສຳຫລວດ, ການເກັບກຳຂໍ້ມູນໃນຂອບເຂດ ແຂວງ/ນະຄອນ ຂອງຕົນ ເພື່ອສ້າງ ບສຕສ ແລະ ຜຄຕສ ແລະ ດຳເນີນຂະບວນການປຶກສາຫາລື ກັບຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມ ຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆນັ້ນ;

- ເປັນເຈົ້າການຫລັກ ໃນການທົບທວນ ແລະ ອອກ ໃບຢັ້ງຢືນກ່ຽວກັບສິ່ງແວດລ້ອມ ຕໍ່ ບສຕສ ແລະ ຜຄຕສ;

- ເຂົ້າຮ່ວມລົງກວດກາພາກສະໜາມ ແລະ ທັງເປັນເຈົ້າພາບ ຈັດກອງປະຊຸມວິຊາການ ແລະ ກອງປະຊຸມປຶກສາຫາລື ຂັ້ນຕ່າງໆ ໃນການທົບທວນ ບສຕສ ແລະ ຜຄຕສ;

- ສະເໜີຂັ້ນເທິງ ແຕ່ງຕັ້ງໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນແຂວງ/ນະຄອນ ຂຶ້ນຕາມຄວາມຈຳເປັນ, ເປັນຕົ້ນ: ໜ່ວຍງານຄຸ້ມຄອງສິ່ງແວດລ້ອມ ໂຄງການ, ໜ່ວຍງານການມີສ່ວນຮ່ວມຂອງມວນຊົນ, ໜ່ວຍງານຕິດຕາມກວດກາ ແລະ ອື່ນໆ;

- ຮັບຄຳສະເໜີ ຈາກປະຊາຊົນ ແລະ ພາກສ່ວນອື່ນທີ່ກ່ຽວຂ້ອງ ກັບຂະບວນການສ້າງ ແລະ ທົບທວນ ບສຕສ ພ້ອມທັງ ແກ້ໄຂຂໍ້ຂັດແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່ກ່ຽວຂ້ອງກັບວຽກງານ ຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ໃຫ້ການນຳແຂວງ/ນະຄອນ ແລະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ຮັບຊາບເປັນແຕ່ລະໄລຍະ.

ຄ. ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ມີໜ້າທີ່ ແລະ ຄວາມຮັບຜິດ ຊອບ ດັ່ງນີ້:

- ເປັນໃຈກາງປະສານສົມທົບ ກັບພາກສ່ວນຕ່າງໆທີ່ກ່ຽວຂ້ອງ ພ້ອມທັງໃຫ້ຄວາມຮ່ວມມື ແລະ ອຳນວຍຄວາມສະດວກ ແກ່ເຈົ້າຂອງໂຄງການ ໃນການລົງສຳຫລວດ, ເກັບກຳຂໍ້ມູນ ໃນຂອບເຂດເມືອງ/ເທດສະບານຂອງຕົນ ເພື່ອດຳເນີນຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ແລະ ດຳເນີນຂະບວນການປົກສາຫາລື ກັບ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນຂ່າວສານ, ປຸກລະດົມຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆ;

- ເຂົ້າຮ່ວມລົງກວດກາພາກສະໜາມ ແລະ ຄົ້ນຄວ້າປະກອບຄໍາເຫັນຕໍ່ ບສຕສ ແລະ ຜຄຕສ ພ້ອມທັງ ເປັນເຈົ້າພາບຮ່ວມນໍາ ພະແນກຊັບພະຍາກອນທໍາມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ ຈັດກອງປະ ຊຸມປຶກສາຫາລືຂັ້ນຕ່າງໆ ໂດຍ ປະສານສົມທົບ ກັບເຈົ້າຂອງໂຄງການ ແລະ ອົງການປົກຄອງເມືອງ/ເທດສະບານ ແລະ ບ້ານ ທີ່ກ່ຽວຂ້ອງເພື່ອ ຜ່ານ ບສຕສ ແລະ ຜຄຕສ ສະບັບທໍາອິດ ແລະ ສະບັບປັບປຸງ;

- ສະເໜີຂັ້ນເທິງ ແຕ່ງຕັ້ງໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນ ເມືອງ/ເທດສະບານ ຂຶ້ນຕາມຄວາມຈໍາເປັນ, ເປັນຕົ້ນ ໜ່ວຍງານຄຸ້ມຄອງສິ່ງແວດລ້ອມ ໂຄງການ, ໜ່ວຍງານການມີສ່ວນຮ່ວມຂອງມວນຊົນ, ໜ່ວຍງານຕິດຕາມກວດກາ, ອື່ນໆ;

- ຮັບຄໍາສະເໜີ ຈາກຜູ້ໄດ້ຮັບຜົນກະທົບ ແລະ ພາກສ່ວນອື່ນທີ່ກ່ຽວຂ້ອງກັບ ຂະ ບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ພ້ອມທັງ ແກ້ໄຂຂໍ້ຂັດ ແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່ ກ່ຽວຂ້ອງກັບ ຂະບວນການສຶກສາເບື້ອງຕົ້ນກ່ຽວກັບຜົນກະທົບຕໍ່ສິ່ງແວດລ້ອມ ໃຫ້ການນໍາເມືອງ/ເທດສະບານ ແລະ ພະແນກຊັບພະຍາກອນທໍາມະຊາດ ແລະ ສິ່ງແວດ ລ້ອມ ແຂວງ/ນະຄອນ ຮັບຊາບ ເປັນແຕ່ລະໄລຍະ.

ງ. ໜ່ວຍງານຊັບພະຍາກອນທໍາມະຊາດ ແລະ ສິ່ງແວດລ້ອມຂອງບ້ານ ມີໜ້າທີ່ ແລະ ຄວາມຮັບຜິດຊອບດັ່ງນີ້:

- ເປັນໃຈກາງປະສານສົມທົບ ກັບພາກສ່ວນຕ່າງໆທີ່ກ່ຽວຂ້ອງ ພ້ອມທັງໃຫ້ ຄວາມຮ່ວມມື ແລະ ອໍານວຍຄວາມ ສະດວກແກ່ເຈົ້າຂອງໂຄງການ ໃນການລົງສໍາຫລວດ , ການເກັບກໍາຂໍ້ມູນໃນຂອບເຂດ ບ້ານ ຂອງຕົນ ເພື່ອສ້າງ ບສຕສ ແລະ ຜຄຕສ ແລະ ດໍາເນີນຂະບວນການປຶກສາຫາລືກັບ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃຫ້ຄວາມຮ່ວມມື ແກ່ເຈົ້າຂອງໂຄງການ ໃນການຈັດຕັ້ງໂຄສະນາເຜີຍແຜ່ຂໍ້ມູນ ຂ່າວສານ, ປຸກລະດົມຜູ້ໄດ້ຮັບຜົນກະທົບ ໃຫ້ເຂົ້າໃຈເຖິງຈຸດປະສົງ, ຜົນປະໂຫຍດທີ່ຈະ ໄດ້ຮັບ ແລະ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະ ຊາດ ທີ່ອາດຈະເກີດຂຶ້ນຈາກໂຄງການລົງທຶນ ແລະ ກິດຈະການຕ່າງໆ;

- ເຂົ້າຮ່ວມລົງກວດກາພາກສະໜາມ ແລະ ຄົ້ນຄ້ວາປະກອບຄຳເຫັນຕໍ່ ບສຕສ ແລະ ຜຕຕສ ແລະ ຕັ້ງໜ້າເຂົ້າຮ່ວມກອງປະຊຸມປຶກສາຫາລືໃນແຕ່ລະຂັ້ນ;

- ສະເໜີຂັ້ນເທິງແຕ່ງຕັ້ງໜ່ວຍງານວິຊາການ ຫລືໜ່ວຍງານສະເພາະກິດ ຂັ້ນບ້ານ ຂັ້ນ ຕາມຄວາມຈຳເປັນ;

- ຮັບຄຳສະເໜີ ຈາກຜູ້ໄດ້ຮັບຜົນກະທົບ ແລະ ພາກສ່ວນອື່ນທີ່ກ່ຽວຂ້ອງກັບ ຂະ ບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ສິ່ງແວດລ້ອມ ພ້ອມທັງ ແກ້ໄຂຂໍ້ຂັດ ແຍ່ງຕາມຄວາມຮັບຜິດຊອບຂອງຕົນ;

- ສະຫລຸບ ແລະ ລາຍງານ ກ່ຽວກັບສະພາບການເຄື່ອນໄຫວວຽກງານ ທີ່ ກ່ຽວຂ້ອງກັບ ຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ໃຫ້ ປະທານບ້ານ ແລະ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ ເທດສະບານ ຮັບຊາບ ເປັນແຕ່ລະໄລຍະ.

ຈ. ຂະແໜງການອື່ນທີ່ກ່ຽວຂ້ອງ ຂັ້ນທ້ອງຖິ່ນ ມີໜ້າທີ່ ແລະ ຄວາມຮັບຜິດຊອບ ດັ່ງນີ້:

- ເຂົ້າຮ່ວມລົງກວດກາພາກສະໜາມ ແລະ ຄົ້ນຄ້ວາປະກອບຄຳເຫັນ ຕໍ່ ບສຕສ ແລະ ຜຕຕສ ແລະ ຕັ້ງໜ້າເຂົ້າຮ່ວມກອງປະຊຸມວິຊາການ ແລະ ກອງປະຊຸມປຶກສາຫາລື ໃນຂັ້ນຕ່າງໆ;

- ປະກອບວິຊາການ ເຂົ້າໃນໜ່ວຍງານວິຊາການ ຫລື ໜ່ວຍງານສະເພາະກິດ ຂັ້ນ ຕ່າງໆ ຕາມການສະເໜີ;

- ເຂົ້າຮ່ວມນຳຄະນະຄົ້ນຄ້ວາ ແກ້ໄຂຂໍ້ຂັດແຍ່ງ ທີ່ຕິດພັນກັບຂະບວນການສຶກສາ ເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ຕາມຄວາມຮັບຜິດຊອບຂອງຂະແໜງ ການຕົນ.

2.10 ການມີສ່ວນຮ່ວມຂອງ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ

ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ທີ່ຕິດພັນກັບ ຂະບວນການສຶກ ສາເບື້ອງຕົ້ນ ກ່ຽວກັບ ຜົນກະ ທົບຕໍ່ສິ່ງແວດລ້ອມ ມີສ່ວນຮ່ວມ ດັ່ງນີ້:

- ໄດ້ຮັບຂໍ້ມູນຂ່າວສານ ກ່ຽວກັບ ແຜນການພັດທະນາໂຄງການລົງທຶນ ແລະ ກິດຈະການຕ່າງໆ, ຜົນປະໂຫຍດທີ່ຈະໄດ້ຮັບ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ທີ່ຈະເກີດຈາກໂຄງການລົງທຶນ ແລະ ກິດຈະການ ຕ່າງໆ;

- ໃຫ້ຄວາມຮ່ວມມື ແລະ ສະໜອງຂໍ້ມູນຂ່າວສານ ກ່ຽວກັບສະພາບສິ່ງແວດລ້ອມ ສັງຄົມ ແລະ ສິ່ງແວດລ້ອມທຳມະຊາດຂອງທ້ອງຖິ່ນ ໃນບໍລິເວນໂຄງການລົງທຶນ ແລະ ກິດຈະການຕ່າງໆ ແລະ ເຂດໃກ້ຄຽງ ເພື່ອປະກອບຂໍ້ມູນສ້າງ ບສຕສ ແລະ ຜສຕສ;

- ໄດ້ຮັບຂໍ້ມູນຂ່າວສານ ກ່ຽວກັບ ບສຕສ ແລະ ຜສຕສ ລວມທັງ ບົດລາຍງານ ຄວາມຄືບໜ້າໃນການຈັດຕັ້ງປະຕິບັດ ມາດຕະການຫຼຸດຜ່ອນ ຜົນກະທົບຕໍ່ ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ;

- ເຂົ້າຮ່ວມລົງກວດກາພາກສະໜາມ ພ້ອມທັງເປັນເຈົ້າການ ເຂົ້າຮ່ວມກອງປະຊຸມ ປຶກສາຫາລືໃນຂັ້ນຕ່າງໆ ເພື່ອປະກອບຄຳເຫັນຕໍ່ການສ້າງ ແລະ ທົບທວນ ບສຕສ ແລະ ຜສຕສ;

- ສະເໜີເປັນລາຍລັກອັກສອນ ຕໍ່ອົງການປົກຄອງທ້ອງຖິ່ນແຕ່ລະຂັ້ນ ເພື່ອ ດຳເນີນການແກ້ໄຂບັນຫາ ຜົນກະ ທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ ສິ່ງແວດລ້ອມທຳມະຊາດ ຂອງໂຄງການລົງທຶນ ແລະ ກິດຈະການຕ່າງໆ;

- ປະກອບສ່ວນ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການ ຫລຸດຜ່ອນ ຜົນກະທົບຕໍ່ສິ່ງ ແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະ ຊາດ ແລະ ມີໜ້າທີ່ລາຍງານ ໃຫ້ຂະແໜງການຊັບພະຍາ ກອນທຳມະຊາດ ແລະ ສິ່ງ ແວດລ້ອມ ຂຶ້ນທ້ອງຖິ່ນຕາມລຳດັບ ຮັບຊາບ ໃນເມື່ອຫາກເຫັນວ່າ ມີບັນຫາທາງດ້ານສິ່ງ ແວດລ້ອມສັງຄົມ ແລະ ສິ່ງແວດລ້ອມທຳມະຊາດ ເກີດຂຶ້ນ.

2.11 ຂັ້ນຕອນການມີສ່ວນຮ່ວມຂອງມວນຊົນ

ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ ຮັບຜິດຊອບໂດຍກົງ ໃນການທົບທວນ ແລະ ອອກໃບຢັ້ງຢືນສິ່ງແວດລ້ອມ ຮັບຮອງເອົາ ບສຕສ ແລະ ຜຕຕສ ມີໜ້າທີ່ດຳເນີນຂະບວນການມີສ່ວນຮ່ວມຂອງມວນຊົນ ກັບຜູ້ ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໂດຍປະສານສົມທົບ ກັບອົງການປົກຄອງ ທ້ອງ ຖິ່ນແຕ່ລະຂັ້ນ ແລະ ເຈົ້າຂອງໂຄງການ ຊຶ່ງຕ້ອງໄດ້ປະຕິບັດໃຫ້ຖືກຕ້ອງ ແລະ ສອດຄ່ອງກັບຂັ້ນຕອນຂອງຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ ສິ່ງແວດລ້ອມ ດັ່ງນີ້:

- ໃນໄລຍະເກັບກຳຂໍ້ມູນເພື່ອສ້າງ ບສຕສ ແລະ ຜຕຕສ, ຕ້ອງມີການຈັດກອງ ປະຊຸມເຜີຍແຜ່ໃຫ້ແກ່ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ໂດຍການໂຄສະນາ ເຜີຍແຜ່ດ້ວຍຫລາຍຮູບການ ທັງເປັນ ພາສາລາວ ແລະ ພາສາທ້ອງ ຖິ່ນ ເພື່ອຊີ້ແຈງ ອະທິບາຍ ກ່ຽວກັບແຜນການພັດທະນາໂຄງການ ແລະ ຜົນກະທົບຕໍ່ສິ່ງແວດລ້ອມ ສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພ້ອມທັງ ຮັບຟັງຄຳເຫັນຂອງຜູ້ໄດ້ ຮັບຜົນກະທົບ ແລະ ຜູ້ມີສ່ວນຮ່ວມອື່ນ;

- ໃນໄລຍະການສ້າງແລະທົບທວນ ບສຕສ ແລະ ຜຕຕສ, ຕ້ອງມີການຈັດກອງ ປະຊຸມປຶກສາຫາລືຂັ້ນບ້ານ/ເມືອງ ແລະ ຂັ້ນເມືອງ/ແຂວງ ຕາມຂະບວນການສຶກສາ ເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ເພື່ອເປີດໂອກາດໃຫ້ ຜູ້ໄດ້ຮັບຜົນກະທົບ

ແລະຜູ້ມີສ່ວນຮ່ວມອື່ນ ໄດ້ປະກອບຄໍາຄິດເຫັນໃສ່ ຮ່າງ ບສຕສ ແລະ ຜຄຕສ ສະບັບ ທໍາອິດ ຈົນເຖິງສະບັບປັບປຸງຂັ້ນສຸດທ້າຍ ຂອງ ບສຕສ ແລະ ຜຄຕສ;

- ໃນໄລຍະເລີ່ມຕົ້ນດໍາເນີນການໂຄງການ, ເຈົ້າຂອງໂຄງການ ຕ້ອງແຈ້ງໃຫ້ ຜູ້ໄດ້ຮັບ ຜົນກະທົບ ແລະ ຜູ້ມີສ່ວນຮ່ວມອື່ນຮັບຊາບ ກ່ຽວກັບການດໍາເນີນການຕ່າງໆໃນ ໂຄງການລົງທຶນ ແລະ ກິດຈະການຕ່າງໆ ຊຶ່ງອາດຈະມີຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທໍາມະຊາດ ພ້ອມນີ້ ເຈົ້າຂອງໂຄງການ ຕ້ອງສ້າງເງື່ອນໄຂ ເພື່ອອໍານວຍຄວາມສະດວກໃຫ້ແກ່ ຜູ້ໄດ້ຮັບຜົນກະທົບ ແລະ ຜູ້ມີສ່ວນຮ່ວມອື່ນ ສາມາດເຂົ້າເຖິງຂໍ້ມູນທົ່ວໄປ ກ່ຽວກັບໂຄງການລົງທຶນ ແລະ ກິດຈະການຕ່າງໆ;

- ໃນໄລຍະກະກຽມປິດໂຄງການ, ເຈົ້າຂອງໂຄງການ ຕ້ອງແຈ້ງໃຫ້ ຜູ້ໄດ້ຮັບຜົນ ກະທົບ ແລະ ຜູ້ມີສ່ວນຮ່ວມອື່ນຮັບຊາບ ກ່ຽວກັບ ການຈະດໍາເນີນການປິດ ແລະ ພື້ນຟູ ພື້ນທີ່ໂຄງການລົງທຶນ ແລະ ກິດຈະການຕ່າງໆຂອງຕົນ ພ້ອມທັງ ຕ້ອງໃຫ້ສິດ ຜູ້ໄດ້ຮັບ ຜົນກະທົບ ແລະ ຜູ້ມີສ່ວນຮ່ວມອື່ນ ໄດ້ປະກອບຄໍາເຫັນ ກ່ຽວກັບ ຜົນສໍາເລັດ ແລະ ບັນຫາຄົງຄ້າງ ໃນການຈັດຕັ້ງປະຕິບັດ ແຜນການຄຸ້ມຄອງ ແລະ ຕິດຕາມກວດກາສິ່ງ ແວດລ້ອມສັງຄົມ ແລະ ທໍາມະຊາດ ຂອງເຈົ້າຂອງໂຄງການ ຕະຫລອດໄລຍະເວລາກາ ນລົງທຶນ, ໂດຍຖືເປັນເງື່ອນໄຂຫນຶ່ງ ກ່ອນ ພະແນກຊັບພະຍາກອນທໍາມະຊາດ ແລະ ສິ່ງ ແວດລ້ອມ ແຂວງ/ນະຄອນ ທີ່ກ່ຽວຂ້ອງ ພິຈາລະນາການອອກໜັງສືຢັ້ງຢືນ ການເຫັນດີ ການສິ້ນສຸດໂຄງການ.

2.12 ພັນທະໃຊ້ຈ່າຍຂອງເຈົ້າຂອງໂຄງການ

ເຈົ້າຂອງໂຄງການ ມີພັນທະ ໃນການສະໜອງງົບປະມານທີ່ພຽງພໍ ສໍາລັບທຸກ ການໃຊ້ຈ່າຍ ດັ່ງນີ້:

- ຄ່າໃຊ້ຈ່າຍ ສໍາລັບຂະບວນການສຶກສາເບື້ອງຕົ້ນ ກ່ຽວກັບ ຜົນກະທົບຕໍ່ ສິ່ງແວດລ້ອມ ຊຶ່ງດໍາເນີນການໂດຍທັງຝ່າຍເຈົ້າຂອງໂຄງການ, ຜູ້ບໍລິການດ້ານ ສິ່ງແວດລ້ອມ ແລະ ອົງການຈັດຕັ້ງລັດ ເປັນຕົ້ນ: ການໃຊ້ຈ່າຍສໍາລັບ ການລົງກວດກາ

ພາກສະໜາມ, ກອງປະຊຸມເຜີຍແຜ່ປະຊາສຳພັນ, ກອງປະຊຸມປຶກສາຫາລື ຂັ້ນບ້ານ/ເມືອງ, ຂັ້ນເມືອງ/ແຂວງ, ກອງປະຊຸມວິຊາການ ແລະ ການປະຕິບັດກິດຈະກຳຕ່າງໆທີ່ຕິດພັນກັບ ການມີສ່ວນຮ່ວມຂອງມວນຊົນ;

- ຈ່າຍຄ່າທຳນຽມ ແລະ ຄ່າບໍລິການ ສຳລັບການອອກໃບຢັ້ງຢືນກ່ຽວກັບສິ່ງແວດລ້ອມ ຊຶ່ງເຈົ້າຂອງໂຄງການຕ້ອງຈ່າຍພຽງຄັ້ງດຽວ ໃນເວລາຮັບເອົາໃບຢັ້ງຢືນກ່ຽວກັບສິ່ງແວດລ້ອມ ຂອງໂຄງການລົງທຶນ ແລະ ກິດຈະການຕ່າງໆຂອງຕົນ. ນອກນີ້ ຕ້ອງຈ່າຍພຽງແຕ່ຄ່າທຳນຽມ ໃນຊ່ວງໄລຍະເຈົ້າຂອງໂຄງການ ຂໍຕໍ່ອາຍຸນຳໃຊ້ຂອງໃບຢັ້ງຢືນກ່ຽວກັບ ສິ່ງແວດລ້ອມ ຕໍ່ ຜຄຕສ;

- ຄ່າໃຊ້ຈ່າຍ ສຳລັບການຈັດຕັ້ງປະຕິບັດ ມາດຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຄຕສ ແລະ ເງື່ອນໄຂຕ່າງໆ ທີ່ກຳນົດໄວ້ໃນໃບຢັ້ງຢືນກ່ຽວກັບສິ່ງແວດລ້ອມ ໂດຍລວມເອົາທັງພັນທະຂອງເຈົ້າຂອງໂຄງການ ແລະ ພັນທະຂອງອົງການຈັດຕັ້ງລັດ;

- ຄ່າໃຊ້ຈ່າຍ ສຳລັບການຕິດຕາມກວດກາ ການຈັດຕັ້ງປະຕິບັດມາດຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຄຕສ ແລະ ເງື່ອນໄຂຕ່າງໆທີ່ກຳນົດໄວ້ໃນໃບຢັ້ງຢືນກ່ຽວກັບສິ່ງແວດລ້ອມ ໂດຍລວມເອົາທັງການຕິດຕາມກວດກາ ໂດຍເຈົ້າຂອງໂຄງການ, ການຕິດຕາມກວດກາໂດຍ ອົງການຈັດຕັ້ງລັດ ຕາມເນື້ອໃນທີ່ໄດ້ກຳນົດໄວ້ໃນ ພາກທີ II ຂໍ້ 2.18 ແລະ ຂໍ້ 2.19 ຂອງຄຳແນະນຳສະບັບນີ້ ຊຶ່ງ ລວມເຖິງການສ້າງຄວາມເຂັ້ມແຂງ ແລະ ສະໜອງອຸປະກອນ, ພາຫະນະທີ່ຈຳເປັນ ໃນການເຄື່ອນໄຫວຕິດຕາມກວດ ກາໃຫ້ແກ່ຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມ ຂັ້ນທ້ອງຖິ່ນ ທີ່ກ່ຽວຂ້ອງ.

2.13 ການຄຸ້ມຄອງຄ່າທຳນຽມ ແລະ ຄ່າບໍລິການ

ພະແນກຊັບພະຍາກອນທຳມະຊາດ ແລະສິ່ງແວດລ້ອມ ແຂວງ/ນະຄອນ ທີ່ອອກ ແລະ ອະນຸມັດ ການຕໍ່ອາຍຸ ໃບຢັ້ງຢືນກ່ຽວກັບສິ່ງແວດລ້ອມ ມີໜ້າທີ່ເກັບຄ່າທຳນຽມ

ແລະ ຄ່າບໍລິການ ນຳເຈົ້າຂອງໂຄງການ ຕາມອັດຕາທີ່ໄດ້ກຳນົດໄວ້ໃນ ລັດຖະບັນຍັດ ຂອງປະທານປະເທດ ວ່າດ້ວຍຄ່າທຳນຽມ ແລະ ຄ່າບໍລິການ.

ຄ່າທຳນຽມ ແລະ ຄ່າບໍລິການ ຕ້ອງໄດ້ມອບເຂົ້າງົບປະມານແຫ່ງລັດທັງໝົດ. ຖ້າ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ມີຄວາມຈຳ ເປັນ ຕ້ອງການໃຊ້ຄ່າບໍລິການທາງດ້ານວິຊາການ ຕ້ອງໄດ້ຂຶ້ນແຜນການນຳໃຊ້ ເພື່ອນຳສະ ເໜີຂຶ້ນເທິງ ພິຈາລະນາອະນຸມັດຕາມຄວາມເໝາະສົມ.

2.14 ການສະໜອງຂໍ້ມູນ

- ເຈົ້າຂອງໂຄງການ ຕ້ອງຮັກສາ, ສ້າງ, ປັບປຸງຄືນໃຫ້ທັນສະໄຫມ ແລະ ນຳສົ່ງໂດຍ ກົງທຸກຂໍ້ມູນທີ່ຕິດພັນກັບຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ ສິ່ງແວດລ້ອມ ໃຫ້ແກ່ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ ນະຄອນ ທີ່ຮັບຜິດຊອບຫຼັກໃນການທົບທວນ ບສຕສ ແລະ ຜຕສ ຂອງໂຄງການ ລົງທຶນ ຫລືກິດຈະການຕ່າງໆ ຂອງຕົນ ລວມທັງ ຂໍ້ມູນໃນຮູບແບບເອເລັກໂຕຣນິກ.

- ເຈົ້າຂອງໂຄງການ ຕ້ອງຮັບຜິດຊອບຢ່າງເຕັມສ່ວນ ສຳລັບຄວາມຖືກຕ້ອງ, ຄວາມ ຊັດເຈນ, ຄວາມຄົບຖ້ວນແລະ ຄວາມໜ້າເຊື່ອຖືຂອງຂໍ້ມູນທີ່ຕິດພັນກັບ ຂະບວນການ ສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ ທັງຫມົດ ທີ່ໂຄງການລົງທຶນ ແລະ ກິດຈະການຕ່າງໆຂອງຕົນ ເປັນຜູ້ສ້າງຂຶ້ນ.

2.15 ການລາຍງານ

ເຈົ້າຂອງໂຄງການ ຕະຫລອດໄລຍະເວລາການລົງທຶນ ຂອງໂຄງການລົງທຶນ ແລະ ກິດຈະການຕ່າງໆ ຕ້ອງໄດ້ປະຕິບັດພັນທະ ໃນການສ້າງ ແລະ ນຳສົ່ງບົດລາຍງານ ດັ່ງນີ້:

- ເຈົ້າຂອງໂຄງການ ຕ້ອງໄດ້ສ້າງ ແລະ ນຳສົ່ງ ບົດລາຍງານເປັນແຕ່ລະໄລຍະເວລາ, ເຊັ່ນ: ເປັນປະຈຳເດືອນ, ປະຈຳໄຕມາດ ແລະ ປະຈຳປີ ຕາມທີ່ໃບຢັ້ງຢືນກ່ຽວກັບສິ່ງ ແວດລ້ອມ ໄດ້ກຳນົດໄວ້ກັບແຕ່ລະ ໂຄງການລົງທຶນ ແລະ ກິດ ຈະການຕ່າງໆ ຊຶ່ງໃນບົດ ລາຍງານ ຕ້ອງປະກອບດ້ວຍເນື້ອໃນສຳຄັນ ດັ່ງນີ້:

- + ຄວາມຄືບຫນ້າ, ການລະເມີດ ຫລື ຄວາມບົກຜ່ອງ ລວມທັງ ຜົນການຕິດຕາມ ກວດກາດ້ວຍຕົນເອງ ໃນການຈັດຕັ້ງປະຕິບັດມາດຕະການຫລຸດຜ່ອນ ຜົນ ກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດ ລ້ອມທຳມະຊາດ ພາຍໃຕ້ ຜຕສ ລວມທັງ ບັນດາເງື່ອນໄຂທີ່ກຳນົດໄວ້ໃນ ໃບຢັ້ງຢືນກ່ຽວກັບ ສິ່ງແວດລ້ອມ ແລະ ໃນສັນຍາອື່ນ ທີ່ກ່ຽວຂ້ອງ;
- + ຄວາມຫຍຸ້ງຍາກຕ່າງໆ ທີ່ເຈົ້າຂອງໂຄງການໄດ້ພົບພໍ້ ໃນຊ່ວງໄລຍະເວລາທີ່ເຈົ້າ ຂອງໂຄງການ ຈັດຕັ້ງປະຕິບັດມາດຕະການສິ່ງແວດລ້ອມສັງຄົມ ແລະ ສິ່ງແວດ ລ້ອມທຳມະຊາດຕ່າງໆ; ແລະ
- + ສະພາບການອື່ນ ທີ່ເຫັນວ່າມີຄວາມຈຳເປັນ.

- ສຳລັບບົດລາຍງານທີ່ຕິດພັນກັບ ບສຕສ ແມ່ນໃຫ້ເຈົ້າຂອງໂຄງການນຳສິ່ງໂດຍກົງ ເຖິງພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ທີ່ ກ່ຽວຂ້ອງ ໃນຈຳນວນ 3 ຊຸດ ຫລື ຫລາຍກວ່ານັ້ນ ຫາກມີການຮ້ອງຂໍເພີ່ມເຕີມ.

- ສຳລັບເຫດການອຸປະຕິເຫດ ຫລືເຫດການສຸກເສີນທາງດ້ານສິ່ງແວດລ້ອມ ລວມ ທັງ ການລະເມີດໃດຫນຶ່ງຂອງເຈົ້າຂອງໂຄງການທີ່ເກີດຂຶ້ນ ແລະສິ່ງຜົນກະທົບຕໍ່ສິ່ງແວດ ລ້ອມສັງຄົມ ແລະຜົນກະທົບຕໍ່ສິ່ງແວດລ້ອມທຳມະຊາດຢ່າງຮຸນແຮງ, ເຈົ້າຂອງໂຄງການ ຕ້ອງສ້າງ ແລະນຳສິ່ງບົດລາຍງານ ພາຍໃນ 24 ຊົ່ວໂມງ ນັບຕັ້ງແຕ່ເຈົ້າຂອງໂຄງການ ໄດ້ ຮັບຮູ້ເຫດການເຫລົ່ານັ້ນເກີດຂຶ້ນ ໃຫ້ ຂະແໜງການຊັບພະຍາກອນທຳມະຊາດ ແລະ ສິ່ງ ແວດລ້ອມຂັ້ນທ້ອງຖິ່ນ ໃນແຕ່ລະຂັ້ນ ທີ່ກ່ຽວຂ້ອງ ຮັບຊາບຢ່າງທັນການ.

2.16 ການເປີດເຜີຍຂໍ້ມູນ ສູ່ ສາທາລະນະ

- ເຈົ້າຂອງໂຄງການ ຕ້ອງເປີດເຜີຍຂໍ້ມູນສູ່ສາທາລະນະ ສຳລັບຂໍ້ມູນທີ່ຕິດພັນກັບ ເຈົ້າຂອງໂຄງການ, ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມ ທຳມະຊາດ, ພັນທະ ແລະມາດຕະການຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ, ບສຕສ ແລະ ຜຕສ ລວມທັງ ບົດລາຍ

ງານອື່ນ ທີ່ເຈົ້າຂອງໂຄງການໄດ້ສ້າງ ແລະ ນຳສົ່ງອົງການຈັດຕັ້ງລັດ, ຜົນການຕິດຕາມ
ກວດກາ ການຈັດຕັ້ງປະຕິບັດມາດຕະການຕ່າງໆ, ງົບປະມານທີ່ເຈົ້າຂອງໂຄງການຈະ
ສະຫນອງ ສຳລັບ ວຽກງານການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງ ແວດລ້ອມ
ແລະ ງົບປະມານ ສຳລັບການຈັດຕັ້ງປະຕິບັດມາດຕະການ ຫລຸດຜ່ອນຜົນກະທົບຕໍ່
ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸຕສ,
ການລະເມີດພັນທະ ຫລື ມາດຕະການໃດໜຶ່ງໂດຍເຈົ້າຂອງໂຄງການ ແລະ ຂໍ້ມູນອື່ນ ທີ່
ອົງການຈັດຕັ້ງລັດ ກຳນົດໃຫ້ຕ້ອງເປີດເຜີຍ.

- ຂໍ້ມູນທີ່ເຈົ້າຂອງໂຄງການ ຕ້ອງເປີດເຜີຍຕໍ່ສາທາລະນະ ແມ່ນຕ້ອງໄດ້ກະກຽມ
ແລະ ເຜີຍແຜ່ເປັນພາສາລາວ ແລະ ອາດເປັນທັງພາສາທ້ອງຖິ່ນໃຫ້ໄດ້ຫລາຍທີ່ສຸດ.

- ພະແນກຊັບພະຍາກອນທຳມະຊາດ ແລະ ສິ່ງ ແວດລ້ອມ ແຂວງ/ນະຄອນ ທີ່
ກ່ຽວຂ້ອງ ມີສິດພິຈາລະນາ ໃນການສະຫງວນສິດເປີດເຜີຍຂໍ້ມູນຂ່າວສານ ທີ່ຕິດພັນກັບ
ສິດສ່ວນບຸກຄົນ, ສິດທາງດ້ານຊັບສິນ ຫລື ສິດທາງດ້ານການຄ້າຂອງເຈົ້າຂອງໂຄງການ.

- ໃນກໍລະນີທີ່ເຈົ້າຂອງໂຄງການ ບໍ່ຕ້ອງການເປີດເຜີຍຂໍ້ມູນຂ່າວສານໃດໜຶ່ງ ຕາມ
ທີ່ໄດ້ກຳນົດໄວ້ໃນຂ້າງເທິງນີ້, ເຈົ້າຂອງໂຄງການ ຕ້ອງເຮັດຄຳຮ້ອງ ພ້ອມທັງ ຄັດຕິດຂໍ້
ມູນຂ່າວສານດັ່ງກ່າວ ສະເໜີເຖິງ ພະແນກຊັບພະຍາກອນທຳ ມະຊາດ ແລະ
ສິ່ງແວດລ້ອມ ແຂວງ/ນະຄອນ ທີ່ກ່ຽວຂ້ອງ. ພາຍໃນ 25 ວັນລັດຖະການ, ພະແນກ
ຊັບພະຍາກອນທຳ ມະຊາດ ແລະ ສິ່ງແວດລ້ອມ ແຂວງ/ ນະຄອນ ທີ່ກ່ຽວຂ້ອງ ຈະ
ພິຈາລະນາວ່າ ຂໍ້ມູນຂ່າວສານທັງຫມົດ ຫລືສ່ວນໃດສ່ວນໜຶ່ງ ທີ່ສະເໜີມານັ້ນ ຖືເປັນ
ຂໍ້ມູນຂ່າວສານທີ່ບໍ່ເປີດເຜີຍ ຫລືບໍ່. ຖ້າຫາກຕົກໃນກໍລະນີຂໍ້ມູນຂ່າວສານທີ່ບໍ່ເປີດເຜີຍ
ຕ້ອງໄດ້ເກັບຮັກສາໄວ້ ເປັນຄວາມລັບຕາມກຳນົດເວລາທີ່ໄດ້ຕົກລົງເຫັນດີນຳກັນ
ລະຫວ່າງ ພະແນກຊັບພະຍາ ກອນທຳມະຊາດ ແຂວງ/ນະຄອນ ທີ່ກ່ຽວຂ້ອງ ກັບ ເຈົ້າ
ຂອງໂຄງການ.

2.17 ການຈັດຕັ້ງ ການຕິດຕາມກວດກາ

ການຈັດຕັ້ງ ການຕິດຕາມກວດກາ ປະກອບດ້ວຍ:

- ການຕິດຕາມກວດກາ ໂດຍເຈົ້າຂອງໂຄງການ;
- ການຕິດຕາມກວດກາ ໂດຍອົງການຈັດຕັ້ງລັດ ຊຶ່ງປະກອບມີ:
 - + ຂະແໜງການຊັບພະຍາກອນທຳມະຊາດ ແລະສິ່ງແວດລ້ອມ ຂັ້ນທ້ອງຖິ່ນ ທີ່ເປັນຂະແໜງການຫຼັກ ເຮັດໜ້າທີ່ໃນການຕິດຕາມກວດກາໂດຍກົງ ຕໍ່ກັບເຈົ້າຂອງໂຄງການ ໃນການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸດຕສ ທີ່ປະກອບໃນ ບສຕສ;
 - + ຂະແໜງການອື່ນ ທີ່ກ່ຽວຂ້ອງ ໃນຂັ້ນທ້ອງຖິ່ນ.

2.18 ການຕິດຕາມກວດກາ ໂດຍເຈົ້າຂອງໂຄງການ

- ເຈົ້າຂອງໂຄງການ ມີພັນທະເປັນເຈົ້າການຫຼັກ ກ່ອນພາກສ່ວນອື່ນໝົດ ໃນການຕິດຕາມກວດກາດ້ວຍຕົນເອງໂດຍມີການສະຫຼຸບ ແລະ ລາຍງານກ່ຽວກັບສະພາບການຕິດຕາມກວດກາ ການຈັດຕັ້ງປະຕິບັດມາດຕະການຫຼຸດ ຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ຂອງໂຄງການລົງທຶນ ແລະ ກິດຈະການຕ່າງໆ ຕາມທີ່ລະບຸໄວ້ໃນ ຜຸດຕສ ແລະ ໃບຢັ້ງຢືນກ່ຽວກັບສິ່ງແວດລ້ອມ ໃຫ້ ພະແນກຊັບພະຍາກອນທຳມະຊາດແລະ ສິ່ງແວດລ້ອມແຂວງ/ນະຄອນ ຮັບຊາບເປັນແຕ່ລະໄລຍະ ຕາມທີ່ກຳນົດໄວ້ໃນ ໃບຢັ້ງຢືນກ່ຽວກັບສິ່ງແວດລ້ອມ.

- ເຈົ້າຂອງໂຄງການ ໃນກໍລະນີຈຳເປັນ ສຳລັບ ບສຕສ ຕ້ອງສ້າງຕັ້ງ ໜ່ວຍງານຄຸ້ມຄອງສິ່ງແວດລ້ອມ, ໜ່ວຍງານການມີສ່ວນຮ່ວມຂອງມວນຊົນ ຂັ້ນໂຄງການຂຶ້ນ ເພື່ອຮັບປະກັນການເຮັດໜ້າທີ່ຈັດຕັ້ງປະຕິບັດ, ຄຸ້ມຄອງ ແລະ ຕິດ ຕາມກວດກາ ມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມ

ທຳມະຊາດ, ການເຮັດປະຊາສຳພັນ ຕາມທີ່ ເຈົ້າຂອງໂຄງການຕົນ ຖືກມອບໝາຍ ຮັບຜິດຊອບ ໄດ້ຢ່າງມີປະສິດທິຜົນ.

2.19 ການຕິດຕາມກວດກາ ໂດຍອົງການຈັດຕັ້ງລັດ

ອົງການຈັດຕັ້ງລັດ ແມ່ນເຮັດໜ້າທີ່ຕິດຕາມກວດກາ ທີ່ຕິດພັນໂດຍກົງກັບ ການຈັດຕັ້ງປະຕິບັດມາດຕະການຫລຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນ ກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຸດຕສ ແລະ ເງື່ອນໄຂຕ່າງໆທີ່ກຳນົດໄວ້ໃນ ໃບຢັ້ງຢືນກ່ຽວກັບສິ່ງແວດລ້ອມ, ຊຶ່ງລາຍລະອຽດ ກ່ຽວກັບໜ້າທີ່ຂອງແຕ່ລະພາກສ່ວນ ໃນການຕິດຕາມກວດກາ ມີຄື:

ກ. ພະແນກຊັບພະຍາກອນທຳມະຊາດແລະສິ່ງແວດລ້ອມ ແຂວງ/ນະຄອນ ມີ ໜ້າທີ່ຕິດຕາມກວດກາ ດັ່ງນີ້:

- ເປັນເຈົ້າການຫລັກ ໃນການຕິດຕາມກວດກາ ການຈັດຕັ້ງປະຕິບັດມາດ ຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມ ທຳມະຊາດ ພາຍໃຕ້ ຜຸດຕສ ທີ່ປະກອບໃນ ບສຕສ ໂດຍລວມເອົາທັງ ການລົງພາກ ສະໜາມ ໃນການຕິດຕາມກວດກາດ້ວຍຕົນເອງ ແລະ ການຄົ້ນຄ້ວາປະກອບຄຳເຫັນ ຕໍ່ ບົດລາຍງານສະພາບການຕິດຕາມກວດກາ ຂອງເຈົ້າຂອງໂຄງການ;

- ແບ່ງຂັ້ນການຕິດຕາມກວດກາ ແລະ ງົບປະມານຕາມຄວາມເໝາະສົມໃຫ້ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ແລະ ໜ່ວຍງານຊັບພະຍາກອນທຳມະຊາດ ແລະ ສິ່ງແວດລ້ອມຂອງບ້ານ ຮັບຜິດຊອບຮ່ວມ ໃນວຽກງານຕິດຕາມກວດກາ ຜຸດຕສ ທີ່ປະກອບໃນ ບສຕສ;

- ຄົ້ນຄ້ວາ ແລະ ນຳສະເໜີຂຶ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມ ໂຄງການ, ໜ່ວຍງານການມີສ່ວນ ຮ່ວມກັບມວນຊົນ ຂັ້ນແຂວງ/ນະຄອນ ຂຶ້ນຖ້າເຫັນ ວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມ ແລະ ຕິດຕາມກວດກາສິ່ງ ແວດລ້ອມ, ການເຮັດປະຊາສຳພັນ;

- ສະຫລຸບ ແລະ ລາຍງານ ກ່ຽວກັບ ສະພາບການຕິດຕາມກວດກາ ສິ່ງແວດລ້ອມໂຄງການ ໃຫ້ການນຳແຂວງ/ນະຄອນ ແລະ ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະໄລຍະ; ແລະ

- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ພະແນກຕົນຮັບ ຜິດຊອບ.

ຂ. ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມ ເມືອງ/ເທດສະບານ ມີໜ້າທີ່ຕິດຕາມກວດກາ ດັ່ງນີ້:

- ເປັນໃຈກາງຫລັກ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫລຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບສຕສ ໃນຂອບເຂດເມືອງຕົນຖືກແບ່ງປັນຮັບຜິດຊອບ;

- ຄົ້ນຄ້ວາ ແລະ ນຳສະເໜີຂັ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມໂຄງການ ຂັ້ນເມືອງ/ເທດສະບານຂຶ້ນຖ້າເຫັນວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມ ລວມທັງ ວຽກງານການຕິດຕາມກວດກາ;

- ສະຫລຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃຫ້ການນຳເມືອງ/ເທດສະບານ ແລະ ພະແນກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະໄລຍະ; ແລະ

- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ຫ້ອງການຕົນຮັບຜິດຊອບ.

ຄ. ໜ່ວຍງານຊັບພະຍາກອນທຳມະຊາດ ແລະ ສິ່ງແວດລ້ອມຂອງບ້ານ ມີໜ້າທີ່ຕິດຕາມກວດກາ ດັ່ງນີ້:

- ເປັນໃຈກາງຫຼັກ ໃນວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບສຕສ ໃນຂອບເຂດບ້ານຕົນຖືກແບ່ງປັນຮັບຜິດຊອບ;

- ຄົ້ນຄ້ວາ ແລະ ນຳສະເໜີຂັ້ນເທິງ ແຕ່ງຕັ້ງໜ່ວຍງານຄຸ້ມຄອງສິ່ງແວດລ້ອມໂຄງການຂັ້ນບ້ານ ຂຶ້ນຖ້າເຫັນວ່າມີຄວາມຈຳເປັນ ເພື່ອເຮັດໜ້າທີ່ຄຸ້ມຄອງສິ່ງແວດລ້ອມລວມທັງວຽກງານຕິດຕາມກວດກາ;

- ສະຫຼຸບ ແລະ ລາຍງານ ກ່ຽວກັບ ສະພາບການຕິດຕາມກວດກາສິ່ງແວດລ້ອມໂຄງການ ໃຫ້ການນຳບ້ານ ແລະ ຫ້ອງການຊັບພະຍາກອນທຳມະຊາດ ແລະ ສິ່ງແວດລ້ອມເມືອງ/ເທດສະບານ ເພື່ອຮັບຊາບ ແລະ ໃຫ້ທິດຊີ້ນຳ ເປັນແຕ່ລະໄລຍະ; ແລະ

- ປະຕິບັດໜ້າທີ່ ໃນການຕິດຕາມກວດກາ ຕາມທີ່ໄດ້ຮັບການມອບໝາຍຈາກຂັ້ນເທິງ ໃຫ້ໜ່ວຍງານຕົນຮັບ ຜິດຊອບ.

ງ. ຂະແໜງການອື່ນທີ່ກ່ຽວຂ້ອງ ໃນລະດັບຂັ້ນທ້ອງຖິ່ນ ມີໜ້າທີ່ຕິດຕາມກວດກາ ດັ່ງນີ້:

- ເຂົ້າຮ່ວມນຳຄະນະຕິດຕາມກວດກາ ໂດຍມີຂະແໜງການຊັບພະຍາກອນທຳມະຊາດ ແລະ ສິ່ງແວດລ້ອມທີ່ກ່ຽວຂ້ອງ ເປັນການຈັດຕັ້ງຫຼັກ ໃນການເຄື່ອນໄຫວວຽກງານຕິດຕາມກວດກາ ການຈັດຕັ້ງປະຕິບັດມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດລ້ອມທຳມະຊາດ ພາຍໃຕ້ ຜຕສ ທີ່ປະກອບໃນ ບສຕສ ທີ່ຕິດພັນກັບຂອບເຂດຂະແໜງການຕົນຮັບຜິດຊອບ;

- ຄົ້ນຄ້ວາປະກອບວິຊາການ ເຂົ້າໃນໜ່ວຍງານຄຸ້ມຄອງສິ່ງແວດລ້ອມໂຄງການຂັ້ນຕ່າງໆ ຕາມການສະເໜີ;

- ສະຫລຸບ ແລະ ລາຍງານ ກ່ຽວກັບສະພາບການ ຕິດຕາມກວດກາສິ່ງແວດລ້ອມໂຄງການ ໃນຂອບເຂດ ຂະ ແໜງການຕົນຮັບຜິດຊອບ ໃຫ້ການນຳຂະແໜງການ ຕົນ ຮັບຊາບ ເປັນແຕ່ລະໄລຍະ;

- ສຳລັບຂະແໜງການທີ່ຮັບຜິດຊອບຫຼັກ ໂຄງການລົງທຶນ ຫລືກິດຈະການ ຕ່າງໆ ນອກຈາກ ມີໜ້າທີ່ເຂົ້າຮ່ວມນຳຄະນະຕິດຕາມກວດກາ ໂດຍມີຂະແໜງການ ຊັບພະຍາກອນທຳມະຊາດ ແລະ ສິ່ງແວດລ້ອມທີ່ກ່ຽວຂ້ອງ ເປັນການ ຈັດຕັ້ງຫຼັກ ໃນ ການເຄື່ອນໄຫວວຽກງານຕິດຕາມກວດກາ ແມ່ນຍັງສາມາດເຮັດໜ້າທີ່ຕິດຕາມກວດກາ ດ້ວຍຕົນເອງໂດຍກົງ ບົນພື້ນຖານໄປຕາມກົດໝາຍຂອງຂະແໜງການຕົນວ່າງອອກ;

2.20 ຂອບເຂດສິດຂອງ ອົງການຈັດຕັ້ງລັດ ໃນການຕິດຕາມກວດກາ

ອົງການຈັດຕັ້ງລັດ ໃນການຕິດຕາມກວດກາ ມີຂອບເຂດສິດ ດັ່ງນີ້:

- ມີສິດສົ່ງພະນັກງານ ຫລື ທີ່ປຶກສາຂອງຕົນ ເຂົ້າໃນພື້ນທີ່ໂຄງການລົງທຶນ ແລະ ກິດຈະການຕ່າງໆ ຫລື ຫ້ອງ ການເຮັດວຽກຂອງເຈົ້າຂອງໂຄງການ ໃນເວລາໃດກໍ່ໄດ້ ໃນ ເມື່ອໄດ້ສົ່ງໜັງສືແຈ້ງການເຖິງເຈົ້າຂອງໂຄງການ ຮັບຊາບໄວ້ກ່ອນໜ້າແລ້ວ, ຍົກເວັ້ນໃນ ກໍລະນີສຸກເສີນ ທີ່ມີທ່າອ່ຽງຈະສ້າງຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ ສິ່ງແວດລ້ອມທຳມະຊາດ ຢ່າງຮຸນແຮງ ແມ່ນມີສິດເຂົ້າໃນພື້ນທີ່ດັ່ງກ່າວໄດ້ໂດຍບໍ່ຈຳເປັນ ຕ້ອງໄດ້ສົ່ງໜັງສືແຈ້ງການລ່ວງໜ້າ;

- ມີສິດບັນທຶກພາບ ແລະ ສຽງ, ນຳຕົວຢ່າງທີ່ເກັບໄດ້ຈາກໂຄງການ ເພື່ອນຳເອົາ ມາທົດສອບ, ກວດສອບຄອມ ພິວເຕີ ແລະ ອຸປະກອນເຄື່ອງມືຕ່າງໆຂອງເຈົ້າຂອງ ໂຄງການ, ກວດກາເອກະສານທັງຫມົດ, ສຳພາດພະນັກງານ ແລະ ອື່ນໆ ທີ່ເຫັນວ່າມີ ຄວາມຈຳເປັນ ແລະ ເໝາະສົມ;

- ໃນກໍລະນີຮັບຮູ້ວ່າ ເຈົ້າຂອງໂຄງການບໍ່ປະຕິບັດພັນທະ ໃນການຈັດຕັ້ງປະຕິບັດ ມາດຕະການຫຼຸດຜ່ອນ ຜົນກະທົບຕໍ່ສິ່ງແວດລ້ອມສັງຄົມ ແລະ ຜົນກະທົບຕໍ່ສິ່ງແວດ ລ້ອມທຳມະຊາດຕ່າງໆ ທີ່ກຳນົດໄວ້ໃນ ຜຕສ ແລະ ໃບຢັ້ງຢືນກ່ຽວກັບສິ່ງແວດລ້ອມ

ອົງການຈັດຕັ້ງລັດທີ່ກ່ຽວຂ້ອງ ໃນການຕິດຕາມກວດກາ ແມ່ນມີສິດ ໃນການອອກໜັງສື ແຈ້ງການເຕືອນໄປຍັງເຈົ້າຂອງໂຄງການ ແລະ ແຈ້ງບອກໃຫ້ເຈົ້າຂອງໂຄງການ ຕ້ອງ ປະຕິບັດຕາມການແນະນຳທີ່ມີໃນໜັງສືແຈ້ງການເຕືອນ ຢ່າງເຄັ່ງຄັດ ແລະ ຖ້າຫາກເຈົ້າ ຂອງໂຄງການ ຍັງບໍ່ປະຕິບັດຕາມ ແມ່ນ ຈະໄດ້ພິຈາລະນາເລີກຖອນ ຫລື ສັ່ງລະງັບການ ມີຜົນບັງຄັບໃຊ້ຂອງ ໃບຢັ້ງຢືນກ່ຽວກັບສິ່ງແວດລ້ອມ ໂດຍຈະຕ້ອງໄດ້ດຳເນີນໄປຕາມ ຂັ້ນຕອນຕ່າງໆ ທີ່ກຳນົດໄວ້ໃນ ພາກທີ II ຂໍ້ 2.6 ຂອງຄຳແນະນຳສະບັບນີ້.

ພາກທີ III

ບົດບັນຍັດສຸດທ້າຍ

3.1 ການຈັດຕັ້ງປະຕິບັດ

ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ ມອບໝາຍໃຫ້ ພະແນ ກຊັບພະຍາກອນທຳມະຊາດ ແລະ ສິ່ງແວດລ້ອມ ແຂວງ/ນະຄອນ ເປັນໃຈກາງຫລັກ ໃນການປະສານສົມທົບກັບຂະແໜງການຕ່າງໆ ແລະ ອົງການປົກຄອງທ້ອງຖິ່ນທີ່ ກ່ຽວຂ້ອງ ໃນການເຄື່ອນໄຫວໂຄສະນາເຜີຍແຜ່, ຜັນຂະຫຍາຍ ແລະ ຈັດຕັ້ງປະຕິບັດ ຄຳແນະນຳ ສະບັບນີ້ ຢ່າງມີປະສິດທິຜົນ.

ບຸກຄົນ, ນິຕິບຸກຄົນ ແລະ ອົງການຈັດຕັ້ງຕ່າງໆທີ່ກ່ຽວຂ້ອງ ທັງພາກລັດ ແລະ ພາກເອກະຊົນ ຈົ່ງຮັບຮູ້ ແລະ ຈັດຕັ້ງປະຕິບັດ ຄຳແນະນຳສະບັບນີ້ ຢ່າງເຂັ້ມງວດ.

ຂະແໜງການ ທີ່ເປັນເຈົ້າຂອງໂຄງການລົງທຶນຂອງລັດ ຕ້ອງຮັບປະກັນໃຫ້ມີ ງົບປະມານ ໃນຂະບວນການສຶກສາເບື້ອງຕົ້ນ ກ່ຽວກັບຜົນກະທົບຕໍ່ສິ່ງແວດລ້ອມ, ການ ຄຸ້ມຄອງ ແລະ ຕິດຕາມກວດກາ ສິ່ງແວດລ້ອມສັງຄົມ ແລະ ສິ່ງແວດລ້ອມທຳມະຊາດ ສຳລັບໂຄງການລົງທຶນ ຫລື ກິດຈະການຕ່າງໆຂອງຕົນ.

3.2 ຜົນສັກສິດ

ຄຳແນະນຳສະບັບນີ້ ມີຜົນສັກສິດ ນັບຕັ້ງແຕ່ວັນລົງລາຍເຊັນເປັນຕົ້ນໄປ ແລະ ຂໍ້ກຳນົດ, ບົດບັນຍັດ ແລະ ລະບຽບການໃດ ທີ່ຂັດກັບຄຳແນະນຳສະບັບນີ້ ລ້ວນແຕ່ຖືກຍົກເລີກ.

ລັດຖະມົນຕີ ວ່າການ
ກະຊວງຊັບພະຍາກອນທຳມະຊາດ ແລະ ສິ່ງແວດລ້ອມ
ນຸລິນ ສິນບັນດິດ